

Vol 46  
Nru 229  
Lulju - Settembru 2025

LART

# Imqaddsa

RIVISTA BIBLIKA



Rivista Biblika

li toħroġ kull tliet xhur  
mill-Kummissarjat tal-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqaddsa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena

€15 jew aktar Sostenitur

Kummissarjat  
tal-Art Imqaddsa  
8, Triq Santa Luċija,  
Valletta, VLT 1213  
Malta.

Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqaddsa u l-Edizzjoni  
TAU, 2025

comalt@ofm.org.mt

Qoxra Quddiem:

*Il-Knisja tal-ewwel miraklu  
ta' Kana*



6



16



21

27



6 Kana u Natanjel Minn Kana tal-Galilija

16 L-Apokalissi (8)

21 It-Tielet Isajja u l-Belt ta' Ġerusalemm

27 Storja tal-Poplu Magħżul

38 It-Tempju u l-Figura ta' Ġesù fl-Evangġelju skont San Ġwann



38



KUSTODJU

TAL-ART

IMQADDSA

ĠDID

Il-Kustodja tal-Art Imqaddsa għandha Kustodju ġdid fil-persuna ta' Patri Francesco Ielpo OFM, li ġie mahtur Kustodju uffiċjalment fl-24 ta' Ġunju 2024 b'digriet tal-Ministru Ġeneral tal-Ordni Frangiskani Patri Massimo Fusarelli OFM, u wara l-konferma tal-Papa Leone XIV permezz tad-Dikasteru tal-Knejjes Orjentali u tas-Segreterija tal-iStat tal-Vatikan. Patri Francesco qed jiehu t-tmexxija tal-Kustodja tal-Art Imqaddsa wara Patri Francesco Patton OFM, li kien ilu Kustodju għal dawn l-aħhar 9 snin, mill-2016.

Patri Francesco tweled f'Lauria, Provinċja ta' Potenza, l-Italja, fit-18 ta' Mejju 1970. Wara li daħal fl-Ordni Frangiskani fil-Provinċja ta' Milan għamel il-Professjoni Solenni fl-1998 u fis-sena 2000 ġie ordnat saċerdot. Il-ministeru saċerdotali tiegħu qdied l-ewwel bħala Rettur tal-Istitut Frangiskani ta' Luzzago fi Brescia. Hadem l-aktar fil-kamp edukattiv, hekk li bejn l-2006 u l-2010 kien membru tal-Kunsill Nazzjonali tal-Federazione Istituti di Attività Educative. Mill-2007 sal-2010 kien Definitur tal-Provinċja ta' Milan. Bejn l-2010 u l-2013 kien kappillan tal-parroċċa Frangiskana ta' Sant'Antnin ta' Padova go Varese.

Il-kuntatti tiegħu mal-Kustodja tal-Art Imqaddsa bdew fl-2013, meta ġie mahtur Kummissarju tal-Art Imqaddsa tal-Provinċja ta' Milan. Meta din il-



P. Francesco Ielpo, Kustodju tal-Art Imqaddsa.

© www.custodia.org

Provinċja ngħaqdet ma' hames provinċji oħrajn Frangiskani biex għet iffurmata l-Provinċja Frangiskana tan-Nord Italia fl-2016, Patri Francesco Ielpo kompli bħala Kummissarju tal-Provinċja l-għdida sal-2023. Kien f'dawn is-snin li Patri Francesco kien spiss jorganizza pellegrinaġġi lejn l-Art Imqaddsa, u kien minn ta' quddiem fl-idejat innovattivi li jispeċjalizza l-gruppi tal-pellegrinaġġi billi nkluda gruppi speċjali ta' familji bit-tfal u gruppi ta' żgħażaġh. Mill-2014 hu kien membru tal-Kunsill direttiv tal-Associazione *Pro Terra Sancta*, li hi l-organu li jiġbor fondi fl-Italja għall-missjoni fl-Art Imqaddsa.

Fis-sena 2022 Patri Francesco Ielpo intbagħat mill-Ministru Ġeneral bħala Delegat u Viżitatur Ġenerali fil-Provinċji Frangiskani tal-Campania, Basilicata u Calabria, bl-iskop li huma wkoll

jingħaqdu fi Provinċja waħda. Fl-istess żmien Patri Francesco ngħaqad formalment mal-Kustodja tal-Art Imqaddsa u ntbagħat bħala Delegat tal-Kustodju fid-Delegazione di Terra Santa f'Ruma, fejn lahqitu n-nomina ta' Kustodju tal-Art Imqaddsa f'tit xhur ilu.

Patri Francesco Ielpo kien gie Malta fl-okkażjoni tal-Kungress tal-Kummissarji tal-Lingwa Taljana u jaf personalment diversi patrijiet Maltin li jaħdmu b'riżq il-Kustodja tal-Art Imqaddsa. Meta Patri Noel Muscat kien Superjur tal-Kunvent tal-Qabar ta' Kristu, Patri Francesco kien spiss iżur il-fraternità u jgħib il-pellegrini, u saħansitra kien talab biex jgħix għal f'tit jiem mal-fraternità tal-Qabar ta' Kristu u jiehu sehem fit-talb liturġiku u l-impenn pastorali tal-patrijiet fl-aktar Santwarju importanti tal-Kustodja.

Il-Kustodju għdid wasal Ġerusalemm fl-ewwel jiem ta' Lulju u mill-ewwel għamel l-ingress solenni u l-bidu tal-mandat tiegħu fil-Kunvent ta' San Salvatur, fejn hemm il-Kurja Kustodjali. Fil-jiem ta' wara għamel l-ingress solenni fil-Bażilika tal-Qabar ta' Kristu, fiċ-Ċenaklu, fil-Bażilika tan-Natività f'Betlehem u fil-Bażilika tal-Annunċjazzjoni f'Nazaret.

Sadanittant, mis-27 ta' Lulju sat-2 ta' Awwissu l-Kustodja tal-Art Imqaddsa ċelebrat il-Kapitlu Kustodjali fil-Kunvent ta' San Salvatur f'Ġerusalemm. Għall-Kapitlu kien preżenti l-Ministru Ġeneral Patri Massimo Fusarelli, flimkien mal-Viżitatur Ġenerali Patri Alojzy Warot OFM u mal-Assistent Viżitatur Ġenerali Patri Marcello Ghirlando OFM. Wara l-Quddiesa tal-bidu tal-Kapitlu l-Ministru Ġeneral habbar il-gvern il-għdid tal-Kustodja tal-Art Imqaddsa, li hu magħmul mill-Kustodju P. Francesco Ielpo (Taljan), mill-Vigarju Kustodjali P. Ulises Zarza (Argentin), u mid-Diskrieti P. John Kwesi Bohma (Ghana – Lingwa Ingliża), P. Rodrigo Machado Soares (Brazill – Lingwi Spanjola-Portugiża), P. Raimondo Girgis (Sirja

– Lingwa Għarbija), P. Zacheusz Drazek (Polonja – Lingwi Polakka, Kroata, Françiz, Ġermaniż, Grieg), u P. Piermarco Luciano (Italia – Lingwa Taljana, Maltija). Kif jidher ċar l-għażla tal-kunsill tal-Kustodja ssir fuq kriterji ta' internazzjonalità, biex tiġi rispettata din il-karatteristika unika tal-Kustodja tal-Art Imqaddsa li, mill-bidunett tagħha, twieldet bħala Provinċja li fiha tiġbor patrijiet mid-dinja kollha.

Il-hidma tal-Kustodju tal-Art Imqaddsa hi dik li, qabel xejn, ikun il-Provinċjal tal-patrijiet Frangiskani li jgħixu fit-territorju tal-Kustodja, li jikkomprenedi Israel, il-Palestina, il-Ġordanja, is-Sirja, il-Libanu, l-Eġittu, Ċipru, il-Greċja, id-Delegazzjoni ta' Ruma, u l-Kummissarjati ta' Washington D.C. u ta' Buenos Aires fl-Argentina. Kif jgħid ismu, l-Kustodju hu mbagħad il-ħarries uffiċjali tas-Santwarji tal-Fidwa li jaqgħu taħt il-ħarsien tal-Patrijiet Frangiskani, u li huma kkonċentrati l-aktar fl-Art Imqaddsa proprja (Israel, Palestina u Ġordanja) u wkoll fil-Lvant Nofsani in ġenerali. Hu għandu wkoll rwol diplomatiku, billi hu rikonoxxut uffiċjalment bħala r-rappreżentant tal-Knisja Kattolika (Latina)

quddiem il-Knejjes Orjentali Ortodossi (Griegi u Armeni) preżenti fl-Art Imqaddsa. Bħala figura l-Kustodju għandu wkoll kuntatti ta' natura diplomatika mal-mexxejja politiċi fid-diversi pajjiżi tal-Lvant Nofsani, l-aktar fil-ħarsien tad-drittijiet tal-Kristjani u tal-preżenza Kristjana fir-reġjun. Hu wkoll iżomm kuntatti uffiċjali mal-Vatikan permezz tan-Nunzji u Delegati Apostoliċi preżenti fid-diversi pajjiżi u wkoll mal-Patrijarka tal-Latini f'Ġerusalemm, l-aktar fejn tidhol il-hidma pastorali fil-parroċċi u l-iskejjel immexxijin mill-Frangiskani.

Patri Francesco Ielpo beda l-ministeru tiegħu f'sitwazzjoni mwiegħra, li fiha għad hemm gwerra għaddejja fl-Art Imqaddsa, li gābet magħha tbatija kbira lill-komunità Kristjana u lill-Patrijiet Frangiskani, kif ukoll nuqqas ta' sigurtà ekonomika minħabba l-fatt li, għal aktar minn sentejn, mhux qed imorru pellegrini fl-Art Imqaddsa u n-nies sfaw bla xogħol. It-theddida għall-preżenza Kristjana fil-Palestina u l-iStrixxa ta' Gaża hi serja, minħabba l-gwerra li għaddejja bħalissa f'Gaża u minħabba l-attakki tas-“settlers” estremisti Israeljani fuq l-irhula

Kristjani tal-Palestina. Rajna b'għajnejna l-attakk fuq il-parroċċa tal-Familja Mqaddsa f'Gaża u l-attakki fuq ir-raħal Kristjan ta' Taybeh, li ġew ikkundannati mill-mexxejja kollha reliġjużi fl-Art Imqaddsa. Quddiem dawn is-sitwazzjonijiet ta' niket niftakru fid-dmir tagħna li nitolbu għall-paċi u nsostnu lill-Kustodja tal-Art Imqaddsa.

Nawguraw hidma fejjieda lil P. Francesco Ielpo, nirringrazzjaw tal-hidma tiegħu lil P. Francesco Patton, u nżommu lill-Patrijiet Frangiskani tal-missjoni tal-Art Imqaddsa fit-talb tagħna.

*Martinju S. Bartilmew, Kana. © Petrus Schüler OFM, Kumm. AI Munich*



# **KANA U NATANJEL MINN KANA TAL-GALILIJA**

*Noel Muscat ofm*

L-evangelista San Ġwann, fir-raba' Evangelju 21,1-2 jikteb: "Wara dan, Ġesù reġa' deher lid-dixxipli hdejn il-baħar ta' Tiberija. Dehrihom hekk: Xmun Pietru, Tumas, li jgħidulu t-Tewmi, Natanjel minn Kana tal-Galilija, u ulied Żebedew u tnejn oħra mid-dixxipli tiegħu kienu flimkien." Dan il-grupp ta' dixxipli li haġu jistadu fuq l-Għadira tal-Galilija wara l-qawmien mill-imwiet tal-Mulej Ġesù, kien jinkludi fih lil Natanjel minn Kana tal-Galilija, l-istess raħal li l-evangelista Ġwanni jsemmi fil-kapitlu 2 tal-Evangelju, meta jagħtina r-rakkont tal-ewwel sinjal li Ġesù wettaq f'Kana tal-Galilija, meta biddel l-ilma fi nbid waqt il-festa tat-tieġ (Ġwann 2,1-11).

Illum il-pellegrini jmorru jżuru s-Santwarju tal-Ewwel Miraklu ta' Ġesù fir-raħal Għarbi ta' Kefar Kenna, madwar 7 kilometri lejn it-tramuntana ta' Nazaret,

qrib it-triq li mill-kosta tal-Mediterran bejn Haifa u Akri fuq il-punent tiehu lejn il-lvant, lejn Tiberija, il-belt fuq l-Għadira tal-Galilija. Mhux l-istudjużi u arkeologi kollha jaqblu li dan kien ir-raħal li fih Ġesù għamel l-ewwel miraklu tiegħu. Hemm ukoll it-possibilità li dan ir-raħal kien jinsab aktar 'il bogħod, u preċiżament fil-post li jissejjah Khirbet Qana, fejn hemm fdalijiet antiki fuq għolja baxxa fil-Mitspe Netofa, jew il-wita ta' Netofa, u li jidhru faċċata ta' Tzipori, jew Sefforis, fuq ix-xaqliba tat-tramuntana, xi 13-il kilometru bogħod minn Nazaret. Hawnhekk l-arkeologi sabu simboli Kristjani u graffiti tal-era Bizantina (sekli 4-6), flimkien ma' fdalijiet li jistgħu jkunu daww ta' sinagoga, *mikveh* (banju ritwali) u binjiet li kienu jintużaw bħala mħażen u magħsar tal-inbid. Dan kollu jindika li anke dan il-post kien antikament meqjum mill-Insara bħala l-Kana

tal-Evangelju. Hawnhekk ma aħniex sejr inidhlu f'din il-kwestjoni, li teħtieġ spjegazzjoni aktar profonda. Sejr inidhmu dwar Kana tal-Galilija li fiha illum hemm is-Santwarju tal-Ewwel Miraklu, u partikolarment dwar il-figura ta' Natanjel minn Kana tal-Galilija, li t-tradizzjoni tassoċjah mal-appostlu San Bartilmew.

### **Ir-raħal ta' Kefar Kenna**

Is-Santwarju tal-Ewwel Miraklu jinsab fil-parti antika tar-raħal ta' Kefar Kenna, li illum kiber ġmielu u għandu popolazzjoni ta' madwar 24 elf persuna, fil-maġġoranza tagħhom Musulmani. Il-parti l-antika tar-raħal fiha tliet knejjes. Fid-daħla tat-trejqa li taqşam ir-raħal l-antik hemm il-knisja tal-Griegi Kattoliċi. Aktar 'il ġewwa, fiċ-ċentru tar-raħal antik, hemm il-knisja tal-Griegi Ortodossi, u kważi biswita f'tit metri bogħod il-knisja Latina, jew Kattolika, is-Santwarju tal-Ewwel Miraklu, taħt il-harsien tal-Frangiskani tal-Kustodja tal-Art Imqaddsa. Il-knejjes kollha jfakkru l-miraklu ta' Ġesù u l-pellegrini Kattoliċi u Ortodossi jżurhom biex fihom ifakkru din il-ġrajja evangelika.

L-iskavi arkeologiċi taħt il-knisja ta' Kana saru fl-1969 minn P. Stanislaw Loffreda OFM, u fl-1997



*Fdalijiet ta' Khirbet Qana. © www.biblewalks.com*

minn P. Eugenio Alliata OFM, arkeoloġi tal-*iStudium Biblicum Franciscanum* ta' Ġerusalem. Il-knisja li naraw illum inbniet fl-1879 u tkabbret fil-forma li tidher fiha llum fl-1897-1905 minn P. Egidio Geissler OFM. Xi 100 metru bogħod, fl-istess trejqa tar-raħal l-antik, hemm iċ-ċimiterju Latin li fih fl-1889 inbniet kappella ddedikata appuntu lil Natanjel minn Kana tal-Galilija, appuntu l-appostlu San Bartilmew.

Mill-fdalijiet arkeoloġiċi jidher li r-raħal kien jeżisti fl-epoka Rumana, u li x'aktarx kien imdaqqas aktar min-nukleu antik ċentrali tiegħu. L-istoriku u arkeologu Franġiskan P. Barnabas Meistermann OFM, fil-Gwida tal-Art Imqaddsa ppublikata fl-1925, jgħid li fl-inħawi ta' Karm er-Ras, quddiem ir-raħal ta' Kana, kien hemm xi bażijiet ta' kolonni li kienu parti minn xi sinagoga antika. Fil-fatt, l-iskavi arkeoloġiċi sabu fdalijiet ta' sinagoga proprju taħt il-knisja tal-lum. Instabu fdalijiet ta' sinagoga tas-sekli 3-4 u iskrizzjoni bl-Aramajk li tgħid: "Imbierka t-tifikira ta' Ġużeppi, iben Talhum, iben Butah, u uliedu, li għamlu din il-kitba u l-mużajk. Il-barka tinżel fuqhom." Din l-iskrizzjoni tidher taħt il-paviment tal-knisja fin-nofs tal-korsija. It-teżi tal-mibki arkeologu Franġiskan P. Bellarmينو

Bagatti OFM hi li, kif ġara ta' spiss f'diversi siti fil-Galilija, il-preżenza ta' żewġ sinagogi tindika li, fl-era Kristjana, kien hemm fir-raħal komunità Lhudija bis-sinagoga tagħha, u komunità Lhudija-Kristjana li kellha wkoll sinagoga-knisja, li mbagħad fl-epoka Biżantina ġiet mibdula fil-forma ta' knisja.

### **It-tradizzjoni Kristjana f'Kana tal-Galilija**

Ix-xhieda tal-pellegrini u storiċi tal-qedem hi importanti biex nifhemu għaliex it-tradizzjoni rabtet l-Ewwel Miraklu ta' Ġesù mar-raħal ta' Kana tal-Galilija, kemm jekk dan kien Kefar Kenna, li dwaru nitkellmu, u kemm jekk seta' kien Khirbet Qana.

L-istoriku Ewsebjū ta' Ċesarija, fl-*Onomasticon*, jitkellem minn Kana tat-tribù ta' Aser, li fiha l-Mulej biddel l-ilma fi nbid u fejn sejjah lil Natanjel għal warajh bħala veru Israelita. L-attribuzzjoni tar-raħal lit-tribù ta' Aser ġejja minn Ġożwè 19,28.

San Ġilormu jsemmi lil Kana tal-Galilija, kif ukoll Teodosju (530) li jgħid li hemm 5 mili minn Diocaesarea (Sefforis) sa Kana. Ix-xhieda l-aktar ċara hi dik tal-Pellegrin Anonimu ta' Piacenza (570), li jikteb: "Minn Diocaesarea wara tliet mili wasalna Kana, fejn

kien hemm il-Mulej waqt il-festa tat-tiegħ. Ghalkemm ma jisthoqqlix, hemmhekk jiena naqqax l-ismijiet tal-familjari tiegħi. Hemmhekk jinsabu tnejn mill-ħames ġarar. Jiena imlejt wahda bl-inbid u ġarrejtha fuq spallti fuq l-altar. Hemmhekk inħsilna fil-ġhajn biex nitbierku. Imbagħad morna Nazaret." Bagatti jgħid li qrib Kana, fuq il-punent, hemm ġajn tnixxi l-ilma, u din hi prova tal-awtenticità tal-post ewangeliku, imma li ma hemmx ġajn f'Khirbet Qana.

San Willibald (723-726) jgħid li f'Kana sab knisja kbira li fiha kien hemm wahda mis-sitt ġarar. Jgħid ukoll li minn Kana baqa' sejjer fuq it-Tabor. Il-*Commematorium de Casis* (808) isemmi wkoll Kana tal-Galilja bħala l-post li fih il-Mulej biddel l-ilma fi nbid. Ir-raheb Epiphanius, fl-*Enarratio Syriae* (sekli 9-11) jgħid li mit-Tabor wieħed jagħmel vjaġġ ta' ġurnata li jwasslu Kana tal-Galilija, u li hemmhekk hu sab monasteru fil-post tal-miraklu.

### **Kana fl-epoka Kruċjata**

Interessanti li l-Kruċjati ffrsaw it-tradizzjoni ta' Kana fit-triq li, kif rajna, kienet tidhol minn Akri fuq il-kosta tal-Mediterran, biex tinżel Tiberija. Din it-triq kienet tgħaddi mill-wita

ta' Netofa u ghaldaqstant il-Kruċjati kienu jqisu lil Khirbet Qana bħala r-raħal tal-miraklu. Huma bnew xi djar f'riġlejn l-gholja li fiha kien hemm fdalijiet antiki, u fosthom kien hemm għar li huma bdew iqisuh bħala l-post tal-miraklu. Il-pellegrini kienu jħallu graffiti li għadhom jidhru u jindikaw li dak l-għar kien post ta' kult Kristjan. Imma xorta waħda kienu jafu b'Kefar Kenna, għax f'xi dokumenti dan ir-raħal hu msejjah Cefraquenne, il-forma Franciża tal-isem Gharbi. Barra mill-knisja Griega Ortodossa ta' Kana għadhom jeżistu żewġ kapitelli Kruċjati, li huma xhieda li hemmhekk ukoll kien hemm xi binja sagra għall-Kruċjati.

Fost il-pellegrini tal-era Kruċjata nsibu lil Saewulf (1102), l-Abati Danjel ir-Russu (1106-07), Johannes ta' Würzburg (1165), u Joannis Phocas (1177). Interessanti li fid-dokument *De situ urbis Jerusalem* (1130) jingħad li Kana kien ir-raħal ta' Xmun il-Kanghani, Filippu u Natanjel. Fil-fatt Filippu kien minn Betsajda, mhux minn Kana, imma t-tradizzjoni li l-appostli Xmun l-Imhegġeg u Bartilmew kienu minn Kana hi qawwija. Il-kelma *kananaïos*, imma, mhux neċessarjament tindika l-provenjenza minn Kana, għax bl-Aramajk il-kelma *qanʾānā* tindika żelota, jew imhegġeg, kif jissejjah Xmun f'Luqa 6,15 u Atti 1,13.

## Kana wara l-epoka Kruċjata

Wara l-waqgħa tar-Renju Latin ta' Ġerusalemm fl-1291, is-sena tat-telfa ta' Akri, t-triq li minn Akri tiehu għal Tiberija ma baqgħetx aktar tintuża, u l-pellegrini kienu pjuttost jippreferu jmorru Kefar Kenna, li hu eqreb lejn Nazaret. Fl-1283, ftit qabel il-waqgħa ta' Akri, żar Kana l-pellegrin Burchard tal-Monte Sion. Hu jgħid li s-santwarju kien kripta taħt l-art li kont tinzel għaliha bit-taraġ, l-istess kif kont tagħmel f'Nazaret u Betlehem, u li l-kumplament tal-binja kienet meqruda.

Fl-1294 żar Kana l-pellegrin Dumnikan Riccoldo de Monte Croce. Jgħid li



It-tieg ta' Kana. © Petrus Schüler OFM, Kumm. AI Munich

r-raħal jinsab xi 4 jew 5 mili bogħod minn Nazaret, u li fih għajn tal-ilma li minnha l-pellegrini jimlew il-ġarar b'tifkira tal-miraklu. Jgħid li hemmhekk kantaw u ppridkaw l-Evangelju tal-Ewwel Miraklu.

Fl-1347 il-Frangiskan Niccolò da Poggibonsi jikteb: "Il-kastell ta' Kana tal-Galilija mhux kbir, u hemmhekk hallasna *dremo* kull ras; hemm knisja fejn Kristu kien mistieden għall-festa tat-tiegħ ta' San Ġwann l-Evangelista. Hemmhekk Kristu biddel l-ilma fi nbid. Barra mill-kastell hemm binja oħra żghira, fuq għolja baxxa, li tissejjah *Architriclino*, fejn kien jgħix is-sinjur li kien qed jieħu ħsieb il-festa tat-tiegħ. Bejn Kana tal-Galilija u din

il-binja hemm għajn tal-ilma, u ħadna minnu biex imlejha l-ġarar li minnhom Kristu ħareġ l-inbid." Interessanti l-attribuzzjoni tal-persuna tal-għarus lil Ġwann l-Evangelista, li tidher li kienet tradizzjoni biex turi li l-verġinità ta' dan l-appostlu kienet aktar prezzjuża mill-għerusija u ż-żwieġ. Niccolò da Poggibonsi jsejjah ir-raħal bħala kastell, jiġifieri raħal fortifikat.

Fl-1551-1564 P. Bonifacius de Stefanis, jew Bonifaċju ta' Ragusa (Dubrovnik fil-Kroazja), li kien Kustodju tal-Art Imqaddsa (1551-1559 u 1564) u mbagħad Isqof ta' Ston fil-Kroazja (1564-1582), jikteb hekk: "Kana tal-Galilija hu r-raħal tal-ewwel sinjal u miraklu

ta' Kristu s-Salvatur. Din hi Kana tal-Galilija li tinsab qrib Nazaret xi tliet mili bogħod, u li hi tat-tribù ta' Aser." Jgħid ukoll li l-knisja kienet għoddha mgarrfa u r-raħal kien f'idejn il-Musulmani. Francesco Quaresmio, *Elucidatio Terræ Sanctæ*, ukoll jiddeskrivi Kana tal-Galilija fl-1726.

Fit-tifkiriet dettaljati li kiteb dwar Kana tal-Galilija, P. Egidius Geissler, li kien kappillan u ddedika l-enerġija tiegħu biex jibni s-Santwarju tal-Ewwel Miraklu f'Kana, insibu: "Is-sena 1556. Il-Griegi Xiżmatiċi (kif kienu jissejhu l-Griegi Ortodossi b'mod pjuttost dispregjattiv) bnew l-ewwel knisja tagħhom, mhux bogħod mis-santwarju



*Knisja Griega Ortodossa Kana. © Petrus Schüler OFM, Kumm. AI Munich*

li kien ġie mibdul f' moskea, kif jixhdu s-17 *talleri* (muniti) fil-pedamenti tal-knisja. Fis-sena 1886 jiena rajthom jeqirdu l-knisja antika biex jibnu ohra ġdida u isbah. Dawn it-*talleri* kienu tas-sena 1556 u kollha kienu jġibu xbihat tas-saltniet Kristjani, fosthom dik tal-Imperatur Rudolph II tal-Imperu Ruman-Ġermaniku u xbieha tal-arċisqof Jakob ta' Salzburg.”

Il-Frangiskani ta' Nazaret kienu xtraw l-art qrib is-santwarju fl-1641, imma kellhom jistennew sal-1879 biex jibdwu jibnu l-knisja ċkejna li tlestiet fl-1881 u kienet tkopri n-navata ċentrali tal-knisja li hemm illum. Il-Patrijarka Latin Vincenzo Bracco għamilha parroċċa.

## **Il-knisja Griega Ortodossa**

Il-knisja Griega Ortodossa li tfakkar l-Ewwel Miraklu tinsab f'it metri bogħod mis-Santwarju tal-Kustodja tal-Art Imqaddsa. Fiha wiehed jista' jara żewġ ġarar kbar tal-ħaġar. P. Geissler kiteb li wahda minn dawki il-ġarar kienu jinqdew biha għall-maġmudija tat-tfal Griegi Ortodossi, li dejjem issir b'immersjoni fl-ilma. Il-ġarra l-oħra kienet ukoll tintuża għall-istess skop mill-Griegi Kattoliċi u ngarret mill-kappella li kellhom xi darba fir-raħal lejn il-knisja tal-Griegi Ortodossi. Illum il-Griegi Kattoliċi għandhom knisja fid-daħla tar-raħal, mhux tant bogħod. Il-knisja tal-Griegi Ortodossi hi ddedikata lil San Ġorġ Martri.

## **Il-kappella ta' San Bartilmew u r-rabta tagħha ma' Natanjel minn Kana**

Meta l-pellegrini jidhlu mit-trejqa li twassalhom fir-raħal antik ta' Kana min-naħa l-opposta għad-direzzjoni tal-knejjes tal-Griegi Kattoliċi u Griegi Ortodossi, f'it passi wara l-iskola u l-kunvent tas-Sorijiet Frangiskani Missjunarji tal-Qalb Immakulata ta' Marija u t-Terra Sancta Secondary School li nbni f'it tas-snin ilu mill-Kustodja tal-Art Imqaddsa, u f'it qabel ma jaslu fis-Santwarju tal-Ewwel Miraklu, jaraw mal-ġenb tat-trejqa u mdawra b'ċimiterju Latin, il-kappella ta' San Bartilmew Appostlu, li nbni fl-1889 minn P. Egidius Geissler



*Kappella San Bartilmew, Kana. © Petrus Schüler OFM, Kumm. AI Munich*

fuq il-post tradizzjonali tad-dar ta' Natanjel minn Kana tal-Galilija. Ghalkemm P. Geissler ma rnexxilux jagħmel skavi arkeologiċi, imma taħt il-paviment tal-binja li kien hemm qabel u li kienet tintuża bħala moskea, hu sab fdalijiet tal-paviment ta' knisja aktar antika, kif ukoll biċċiet tar-rham u biċċa minn platt ta' rham aħmar tal-Egittu. Quddiem il-bieb antik instabet ġiebja, li kellha paviment tal-mużajk u vaska żgħira. Forsi kienet xi ambjent li fih kien jintagħsar l-inbid. Il-kappella hi sempliċi għall-aħħar, u tixbah xi ftit il-kappella ta' Najm, li nbriet ukoll fl-istess żmien. Għandha statwi tal-appostli Xmun u Bartilmew. Taħt il-kappella hemm ukoll kripta żgħira, li fiha kien ġie midfun P. Egidius Geissler. Dan il-Frangiskan Awstrijak kien l-ewwel kappillan ta' Kana, u kien hu li kabbar is-Santwarju tal-Ewwel Miraklu fil-forma ta' trifoljo (3 absidi) u bil-faċċata simmetrika li tixbah il-kattidral ta' Salzburg fl-Awstrja. P. Geissler hu midfun fil-kripta tal-kappella ta' San Bartilmew.

Nikkonċentraw issa l-attenzjoni tagħna fuq il-figura simpatika ta' Natanjel minn Kana tal-Galilija, li t-tradizzjoni popolari tassocjah mal-figura tal-appostlu San Bartilmew. Naraw qabel xejn ir-rakkont ewanġeliku li jittellem dwar is-sejha ta' Natanjel, isem li

jfisser “don ta' Alla”, rakkont li ma jghidx li Natanjel kien minn Kana tal-Galilija, għax dan ir-riferiment, kif rajna fil-bidu ta' dan l-artiklu, jinsab fis-silta ta' Ġwann 21,2. Ir-rakkont tas-sejha ta' Natanjel jinsab fi Ġw 1,43-51:

“L-ghada Ġesù ddecieda li jitlaq lejn il-Galilija. Sab lil Filippu u qallu: «Ejja warajja.» Filippu kien minn Betsajda, il-belt ta' Indri u Pietru. Filippu sab lil Natanjel u qallu: «Sibna lil dak li fuqu kitbu Mosè fil-Ligi, u l-profeti fil-kotba tagħhom: Ġesù minn Nazaret, bin Ġużepi.» Qallu Natanjel: «Tista' toħroġ xi haġa tajba minn Nazaret?» «Ejja u ara,» wieġbu Filippu. Meta Ġesù ra lil Natanjel riesaq lejha qal għalih: «Ara, dan tassew wiehed minn Israel li jixraqqu dan l-isem; ma hemm ebda qerq fih.» Natanjel staqsih: «Kif sirt tafni?» U Ġesù wieġbu: «Rajtek taħt is-sigra tat-tin qabel ma sejjahlek Filippu.» «Rabbi,» qallu Natanjel, «inti l-Iben ta' Alla, inti s-sultan ta' Israel!» Ġesù wieġbu: «Qieghed temmen għax għedtlek li rajtek taħt is-sigra tat-tin? Għad tara hwejjeġ akbar minn dawn!» U żied jghidlu: «Tassew, tassew nghanidilkom, għad taraw is-sema miftuħ u l-aṅġli ta' Alla telghin u nizlin fuq Bin il-bniedem.»

Din is-silta ewanġelika fil-kapitlu 1 ta' San Ġwann tagħmel parti minn struttura

ta' sitt ijiem li fihom il-Mulej Ġesù jiġi indikat bħala l-Haruf ta' Alla minn Ġwanni l-Battista, isejjah l-ewwel appostli biex jimxu warajh, u jwettaq l-ewwel sinjal tiegħu meta jibdel l-ilma fl-inbid f'Kana tal-Galilija. San Ġwann jibni l-Evanġelju fuq żewġ fażijiet importanti tal-ħajja ta' Ġesù. Minn Ġw 1,19 sa Ġw 12,50 nassistu għal dak li l-Biblisti jsejhulu “Ktieb tas-Sinjali”, li jurina l-ministeru pubbliku ta' Ġesù bil-kelma u s-sinjali li jirrivellaw in-natura tiegħu bħala l-mibgħut tal-Missier. Minn Ġw 13,1 sa Ġw 20,29 nassistu għall-“Ktieb tal-Glorja”, li fih Ġesù juri li waslet is-sieġha tiegħu li jmur lura għand il-Missier permezz tal-glorifikazzjoni tiegħu fuq is-salib, fil-qawmien mill-imwiet u fl-ghotja tal-Ispirtu s-Santu.

Fil-bidu tal-“Ktieb tas-Sinjali” San Ġwann jipprezenta l-attività ta' Ġesù fuq il-mudell tar-rakkont tal-holqien fil-Ġenesi, għax jittellem minn sitt ijiem li jikkonkludu bis-sinjal jew miraklu ta' Kana, fil-vers 11 tal-kapitlu 2: “Dan li għamel Ġesù f'Kana tal-Galilija kien l-ewwel wiehed fost is-sinjali tiegħu. Bih wera l-glorja tiegħu u d-dixxipli tiegħu emmnu fih.”

Hu fit-tielet jum ta' din is-sekwenza li niltaqgħu mal-episodju tas-sejha ta' Natanjel. Ġesù jinsab fil-Lhudija, fl-inhawi ta' Betanja lil hinn mill-Ġordan, fejn

Ġwanni l-Battista kien jgħammed u fejn kien urih bħala l-Ħaruf ta' Alla. Il-jum ta' qabel, jiġifieri fit-tieni jum, kienu marru wara Ġesù Indri u dixxiplu ieħor li kienu jinsabu ma' Ġwanni l-Battista. Indri kien wassal ukoll lil huh Xmun għand Ġesù, u dan kien bidillu ismu f'Kefa, jew Pietru.

Fil-bidu tat-tielet jum Ġesù jiddeċiedi li jitlaq mil-Lhudija u jitla' tul it-triq twila tax-xmara Ġordan biex jidhol fil-Galilija. F'certu ħin, ma nafux jekk qabel ma telaq inkella meta wasal fil-Galilija, Ġesù sejjah għal warajh lil Filippu, li jiġi ndikat bħala li kien minn Betsajda. Il-belt ta' Bethsaida Julias kienet tinsab fuq ix-xatt tat-tramuntana tal-Ghadira tal-Galilija, qrib fejn ix-xmara Ġordan tisbokka fl-Ghadira. Kienet ukoll il-belt originali ta' Xmun u Indri. L-ismijiet ta' Filippu u Indri huma Griegi, u jindikaw li kienu gejjin minn zona kosmopolita li fiha kien hemm Lhud imħalltin ma' nies pagani, karatteristika tar-reġjun tal-Galilija, li fil-profezija ta' Izaija 8,23 – 9,1, li jikkwotaha San Matthew fil-kapitlu 4 tal-Evangeliu tiegħu, kienet deskritta bħala “art ta' Żebulon, art ta' Neftali, 'il hemm mill-Ġordan, il-Galilija tal-ġnus.” Kien dan il-kuntest li fih Ġesù sejjah l-ewwel appostli kif jgħidulna l-Evangeli Sinottiċi, imma San Ġwann jorbot ukoll is-sejha



*S. Xmun il-Kanghani. © Petrus Schüler OFM, Kumm. AI Munich*

tagħhom mal-faži inizjali li fiha Ġesù jiġi muri bħala Messija minn San Ġwann il-Battista fir-reġjun tad-deżert tal-Lhudija.

Filippu jilqa' bil-ferħ l-istedina ta' Ġesù u jmur ifittex lil Natanjel, isem li bil-Grieg hu Ναθαναήλ, u bil-Lhudi jfisser “mogħti minn Alla”. Kif għidna, hemm tradizzjoni qawwija li torbot lil dan il-persunaġġ mal-appostlu San Bartilmew, għalkemm din hi tradizzjoni li ma ssibx prova ċerta

fl-etimoloġija. L-isem Bartilmew hu Lhudi, u jfisser iben Tolmai. Kienet haġa pjuttost komuni li, fil-Galilija, diversi kellhom isem Lhudi u isem Grieg, għax kif għidna, dan kien reġjun imħallat. Jista' jkun li dan kien ukoll il-każ ta' Bartilmew-Natanjel.

Il-kliem ta' Filippu jorbot lil Ġesù “bin Ġużeppi” mar-raħal ta' Nazaret u mal-profeziji tat-Testment il-Qadim, li magħhom Filippu jinkludi lil Mosè

minhabba r-riferiment għal Dewteronomju 18,18: “Jiena nqajmilhom profeta bħalek, minn fost huthom; inqieghed kliemi fuq fomm, u jhabbrilhom kulma nordnal.”

L-entuzjażmu ta’ Filippu, li jitkellem fl-ewwel persuna plural u jirreferi għal shabu l-appostli l-oħrajn, ma tantx jiltaqa’ ma’ heġġa min-naħa ta’ Natanjel, li juri li r-raħal ta’ Nazaret ma kellux fama tajba.

L-istedina ta’ Filippu twassal lil Natanjel għand Ġesù li, malli jarah, jagħmel dikjarazzjoni stramba imma interessanti dwar l-integrità ta’ Natanjel. Isejjahlu “veru Israelita”. Dan hu appellattiv li jindika lil Natanjel bħala membri bi dritt tal-poplu l-magħżul ta’ Alla fil-linja tal-wegħdiet li Alla għamel lil Abraham u lil nisl. Natanjel hu raġel li fih ma hemm l-ebda qerq, u li għalhekk hu disponibbli biex fih isehhu l-wegħdiet ta’ Alla ma’ dawk li tassew jilqgħu l-pjan tiegħu ta’ salvazzjoni. Kważi kważi naraw f’Natanjel isehhu l-kelmiet li San Pawl jikteb fl-Ittra lir-Rumani 9,1-8: “Nghidilkom is-sewwa fi Kristu [dwar] huti, nies ġensi skont il-ġisem: l-Israelin. Tagħhom hija l-adozzjoni ta’ wlied Alla u l-glorja, il-pattijiet u l-Liġi, il-liturġija u l-wegħdiet; tagħhom huma l-patrijarki; u kien minnhom li, skont il-ġisem, hareġ Kristu, li hu

fuq kollox, Alla mbierrek għal dejjem ta’ dejjem. Mhux li l-wegħda ta’ Alla sfat fix-xejn; għax mhux dawk kollha li huma mnissla minn Israel huma Israelin. Mhux dawk kollha li huma min-nisel ta’ Abraham huma wliedu [...] Dan ifisser, mhux ulied il-ġisem huma wlied Alla, imma l-imwielda bis-saħħa tal-wegħda huma magħduda b’ulied Abraham.”

Quddiem dan il-kumpliment dwar il-veru Israelita, li jghix bil-fidi fil-wegħdiet li Alla għamel lil Abraham u li jwasslu għal Kristu, Natanjel jistaqsi lil Ġesù dwar kif seta’ kien jafu b’mod hekk profund. It-twegiba li Ġesù jagħtih thallih aktar sorpriż. Ġesù kien diġà rah “taħt is-sigra tat-tin” qabel ma sejjahlu Filippu. L-espressjoni li tirreferi għas-sigra tat-tin hi komuni fl-Iskrittura, u tindika persuna li tikkonsagra hajjitha għall-istudju tal-Iskrittura, hekk li, fil-letteratura tar-rabbini, is-sigra tat-tin kienet spiss titqabbal mas-sigra tal-għarfien tat-tajeb u l-ħażin. Ir-rabbini kienu jqisu lis-sigra tat-tin bħala l-post ideali biex jistudjaw it-*Torah* taħt id-dell tagħha.

Ir-riferimenti għas-sigra tat-tin fl-Iskrittura huma numerużi. It-tina hi komuni fir-regjun tal-Mediterran u tipprovdi frota bnina u helwa, hekk li fil-Ktieb tal-Imħallfin 9,10-11, fil-

parabbola ta’ Ġotam kontra n-nies ta’ Sikem, it-tina titkellem u tghid: “Għandi jiena nħalli l-hlewwa u l-frott bnin tiegħi biex immur niddandan fuq is-sigra?”

Fil-Ġenesi jidher li l-ewwel bnedmin insatru bil-weraq tas-sigra tat-tin meta skoprew li kienu għarwenin wara li kielu mis-sigra (Ġen 3,7). Is-sigra tat-tin hi marbuta mal-imhabba tal-għerusija ta’ Alla mal-poplu tiegħu fl-Ghanja tal-Ghanjet 2,13: “Diġà beda mit-tin hierieg il-frott.” Il-paċi tal-poplu ta’ Israel fi żmien Salamun hi deskritta fl-1Slaten 5,5: “Il-poplu ta’ Ġuda u Israel kien jghix fiż-żgur, kulhadd taħt id-dielja u t-tina tiegħu, minn Dan sa Birsaba.” Is-sultan Hezekija sab il-fejqan mill-gerha li kellu meta l-profeta Izaija ordna li japplikawlu ċappa tin fit-2Slaten 20,7. Il-profeta Mikea 4,4 jiddeskrivi l-paċi messjanika bil-kelmiet: “Kull wiehed jintasab taħt id-dielja tiegħu, u taħt is-sigra tat-tin tiegħu.” Goel 2,22 jikteb: “Id-dielja u t-tina qed iroddu l-ġid tagħhom.” Żakkarija 3,10 jirrepeti l-istess xbieha tat-tina bħala sigra ta’ barka u prosperità: “F’dak il-jum, oraklu tal-Mulej tal-eżerċti, intom tistiednu lil xulxin taħt id-dielja u taħt it-tina tagħkom.”

Ir-riferimenti għas-sigra tat-tin insibuhom ukoll fl-Evangeli, partikolarment f’Matthew 21,17-22, Mark

11,12-14 u Luqa 13,6-9, fl-episodji li fihom Ġesù jgħid is-sigra tat-tin li fiha ma sabx frott u fil-parabbola tas-sigra tat-tin li fiha s-sid ma sabx frott imma li taha żmien biex tagħmlu billi għażaq madwarha u xehthiha d-demel.

Dawn ir-riferimenti kollha jgħinuna nifhem s-sens profond tal-espressjoni ta' Ġesù li jara lil Natanjel taht is-sigra tat-tin. Dan iwassal lil Natanjel biex jagħmel stqarrija ta' fidi tassew profonda, li din id-darba thalli lil Ġesù mistagħgeb: "Rabbi, inti l-Iben ta' Alla, inti s-sultan ta' Israel!"

It-twegiba ta' Ġesù hi wahda ta' stil eskatologiku. Juri lil Natanjel li, jekk jimxi warajh, kellu jara hwejjeg u sinjali tal-għageb, u jsemmilu l-famuż tarag u sellum li l-patrijarka Ġakobb kien ra waqt il-holma tiegħu f'Betel f'Ġenesi 28,10-22, li fuqu kienu telghin u neżlin l-angli. Hekk Natanjel kellu jkollu x-xorti li jara l-istess dehra meta jimxi wara Ġesù, li fih kien hemm il-milja tal-barka ta' Ġakobb li Alla tah prova tagħha f'Betel waqt il-viżjoni li kellu.

Nisthajlu li Natanjel baqa' milqut minn dik il-laqgħa ma' Ġesù u li beda miexi warajh flimkien ma' shabu biex sar wiehed mill-appostli li xandru l-Kelma li hu tant kien immedita u xtarr taht is-sigra tat-tin,

u li semagħha mill-fomm ta' Dak li hu l-veru Kelma, Verb, tal-Missier.

Ir-rahāl ta' Kefar Kanna jfakkarna f'din il-figura simpatika ta' Israelita veru u ġenwin, li forsi kien ma' Ġesù tlitt ijiem wara din il-ġrajja, meta flimkien mad-dixxipli tiegħu Ġesù kien mistieden għall-festa tat-tiegħ fl-istess rahāl u hemmhekk ta xhieda tal-messjanicità tiegħu fl-ewwel sinjal jew miraklu li wettaq, meta bidel l-ilma fl-inbid. Hekk l-ilma safi imma bla toghma tat-Testment il-Qadim, li Natanjel kien jafu hekk tajjeb bl-istudju tat-*Torah* taht is-sigra tat-tin, kellu jinbidel fl-inbid ihammar, is-sinjal tal-glorja ta' Kristu fuq is-salib.

Meta nkunu pellegrini fl-Art Imqaddsa u nżuru s-Santwarju tal-Ewwel Miraklu, tajjeb li niftakru li s-sens profond mistiku ta' dan il-post qaddis imur hafna aktar 'il hemm mit-tifsira pjuttost sentimentali li torbtu mal-qdusija tas-sagrament taż-żwieġ, anke jekk din hi sinjal ċar tal-patt ta' għerusija ta' Kristu mal-poplu tiegħu. U tajjeb ukoll li l-pellegrini li jersqu lejn dan is-Santwarju jieqfu għal ftit mumentu quddiem il-kappella tač-čimiterju Latin biex ifakkru l-figura simpatika ta' Natanjel minn Kana tal-Galilija, l-appostlu San Bartilmew.

## Referenzi:

Bellarmino Bagatti, *Antichi villaggi cristiani di Galilea*, Tipografia dei Padri Francescani, Gerusalemme 1971, 42-48 [SBF, *Collectio Minor*, 13].

Donato Baldi, *Enchiridion Locorum Sanctorum*, Typis PP. Franciscanorum, Jerusalem 1935, 256-267.

Raymond E. Brown, *An Introduction to the Gospel of John*. Edited by Francis J. Moloney, Yale University, U.S.A. 2003.



**L-APOKALISSI (8)**  
**“LI HU, U LI KIEN, U**  
**LI GĦAD IRID JIĠI”**  
**(APOKALISSI 4:8)**  
**TEOLOĠIJA BIBBLIKA**  
**TAL-APOKALISSI**

*Fr Charles Buttigieg*

## Il-Missier, l-Iben, u l-Ispirtu s-Santu

L-Apokalissi ta' San Ġwann irid l-ewwelnett jgħallimna dwar Alla (bil-Grieg: 'Ho Theos'). L-isem ta' Alla, insibuh 124 darba fl-Apokalissi fil-waqt li l-isem grieg 'Theos' insibuh 74 darba. Alla huwa qaddis ('hagios' u 'hosios') u ġust ('dikaios') u dan insibuh 65 darba fil-ktieb. 'Hosios' hija applikata biss għal Alla li huwa 'monos hosios' f'15:4; għaliex anke l-aṅġli huma qaddisin f'14:10; l-insara huma qaddisin f'8:3-4 u Ġerusalem hija qaddisa kif naraw f'21:2. Naraw lil Alla bħala dak li qed imexxi l-istorja tal-bniedem: "Li Hu, u li Kien, u li għad irid Jiġi" (4:8). Huwa dak li ġej kontinwament ('kai ho erchomenos' – partċipju tal-verb 'erchomai', ara Apokalissi 1:4.8; 4:8). Huwa l-Missier ta' Kristu kif naraw f'1:6; 2:28; 3:5.21; u 14:1; u huwa Ħaj (4:9: 7:2; 10:6; 15:7). It-titlu grieg ta' 'Pantokrator' insibuh 9 darbiet fl-Apokalissi li jinsab 191 darba fis-LXX (Septwaġinta) fejn hu applikat għal Alla. "Pantokrator", jiġifieri 'dak li jista' kollox', *panto* 'totalità' u *krator* 'potenza'; *omnipotens* u *omnitenens* fil-Latin, fl-Ebrajk: *Jahwe Sabaot* 'Alla tal-eżerċti, ara Oseja 12:6 u Apok 21:11.

L-Apokalissi jgħallimna dwar Kristu ukoll, fejn

l-isem insibuh 9 darbiet. Huwa l-Ħaruf (6:1), il-Verb t'Alla u Kristu Rxox: "Imbagħad bejn it-tron u l-erba' hlejjaq hajjin u f'nofs ix-xjuh ('presbuteroi'), rajt li kien hemm Ħaruf, bħallikieku kien maqtul, b'seba' spirti ('spiritus septiformis') ta' Alla mibgħutin fuq l-art kollha" (5:6). Hu għalhekk fil-ktieb għandna Kristologija mill-iktir żviluppata u sinjura

tal-Ġ.T., fejn naraw lil Ġesu x-xhud il-fidil (1:5; 3:14 u 19:11), huwa l-Alpha u l-Omega (1:8; 1:17; 21:6 - x2 u 22:13 - x3 u għalhekk 7 darbiet). Hawnhekk C.G. Flegg jikteb: "nowhere in the Testament is the divinity of Christ more comprehensively expressed than in Revelation".

Nistgħu ngħidu u ma nkunux qegħdin niżbaljaw li f'dan l-aħħar ktieb tal-



Kristu Pantokrator. Kattidral Monreale © Noel Muscat



*Kristu l-Haruf tal-Apokalissi  
(Sacro Speco di San Benedetto, Subiaco © Noel Muscat)*

Bibbja it-tagħlim dwar it-Tieni Persuna tat-Trinità Sidna Ġesu Kristu huwa tassew komplut kif insibu ukoll dwar il-Missier. Fl-Apokalissi, il-Kristologija tigbor verament l-elementi kollha Kristologiċi li nsibu fil-Ġdid Testament: f'San Mark għandna l-Kristologija

tal-Bin il-Bniedem, f'San Matthew l-Leġislatur l-Kbir, Mosè il-ġdid, f'San Luqa għandna lil Kristu l-profeta, għal San Pawl il-Pantokrator, fl-Ittra lil Lhud għandna lil Kristu s-sacerdot il-kbir, għal San Pietru r-Ragħaj, għal San Ġwann ir-Rivelatur.

Dawn it-titli Kristologiċi kollha nsibuhom fil-ktieb tagħna. Fl-Apokalissi għandna lil: “Cristo come il grande debellatore delle forze del caos”. D. Guthrie jiddefenixxi din il-kristologija bħala “pietra angolare della Cristologia del NT”.

L-Apokalissi jurina lil Ġesù bħala: Ġesu Kristu, il-Mulej il-qawwa ta' Kristu (22:20-21); l-ewwel li qam mill-mewt, il-Verb ta' Alla ('ho logos tou Theou', juri traxxendenza, 19:13); l-Iben ta' Alla (2:18); il-Veru (3:7; 6:10 u 19:11), il-Qaddis (3:7); il-Ħaj ('ho Zon' – 1:18); il-prinċep tas-slaten tad-dinja, il-bidu u t-tmiem ('ho protos kai ho eschatos', 1:17; 2:8 u 22:13, ara ukoll Isaija 44:6 u 48:12), il-qawwi (ara 2 Korintin 6:18; Luqa 1:4-9; Ġakbu 5:4), l-ewwel u l-aħħar (ara Kolossin 1:15.17), bin il-bniedem (1:13 u 14:4 meħud minn Danjel 7:13; 10:5-6 u Eżekjel 1:26 u 9:2), li jżomm is-seba' kwiekeb, li jżomm is-seba' knejjes, dak li għandu is-sejff, li għandu l-ġhajnejn tan-nar u siequ tar-ram, li għandu l-muftieħ ta' David, l-Amen, il-Mexxej tal-holqien ta' Alla, l-iljun mit-tribù ta' Ġuda (5:5), l-għerq ta' Ġuda (ara Isaija 11:1), il-haruf maqtul u gglorifikat (5:6-12), u l-haruf rebbieħ fuq it-tron ta' Alla (6:1-16). Dak li għandu s-seba' spirti ta' Alla (3:1), Alla tas-smewwiet, l-iben, Kristu

kollu qawwi, dak li jaħsad, Re tal-qaddisin, Mulej tal-Mulej ('kurios kurion'), l-ewwel (primogenito) fost il-mejtin (1:5, ara Kolossin 1:18), il-prinċep tas-slaten tad-dinja (1:5); Re tar-rejiet ('basileus basileon', is-sovrän assolut 17:14 u 19:16), dak li hu veru, il-Kelma ta' Alla, il-Kbir Alla, l-Imħallef universali, l-gharus u l-kewkba ta' filghodu li tiddi (22:16, ara ukoll 2 Pt 1:19).

L-Ispirtu s-Santu huwa dak li jagħti r-ruh lill-Knisja kollha. Jissemma 18-il darba fl-Apokalissi. Huwa fuq kollox l-Ispirtu tal-profezija. Hawnhekk Ugo Vanni jikteb: "in order to fully understand the meaning, force and spirit of Revelation, however, we must remember that it is not a book that is done, but one that is to be done; the reader/hearer is indeed called upon to take an active part in the interpretation of the text and in its application to his or her specific historical situation. The reading provides for dialogues, silences, pauses, including those created by grammatical inaccuracies, which are intended to stimulate attention and prompt reflection. Like all Scripture, the book of Revelation is alive and remains open to the call of the times. In the vision of Revelation, the Holy Spirit is involved not only in the act of communicating the vision of John and having it set down in writing, but

also in the reading that takes place within the liturgical assembly and in the practical application of the Word."

B'hekk il-Ktieb tal-Apokalissi jtkellem kontinwament dwar it-Trinità, dwar it-Tliet Persuni f'Alla Wiehed, bħalma diġa nsibu fl-ewwel vers tal-Bibbja fil-ktieb tal-Ġenesi, fejn naraw lill-Missier johloq permezz tal-Kelma, il-Verb Divin u r-Riħ ta' Alla, l-Ispirtu s-Santu kien jittajjar fuq il-ħolqien.

### Bibliografija

Arcari, L., *Visioni del figlio dell'uomo nel Libro delle Parabole e nell'Apocalisse*, Antico e Nuovo Testamento 19, Brescia 2012.

Backhaus, K., "Inspiration and Truth in the Book of Revelation. An exegetical comment on the Pontifical Biblical Commission's document "Ispirazione e verita' della Sacra Scrittura" (2014)", in *The Biblical Annals* 8 (2018) 71-91.

Boring, M.E., *Revelation, Interpretation*, Louisville 2011.

Dalrymple, R., *Revelation and the two witnesses: The implications for understanding John's depiction of the people of God and his hortatory intent*, Eugene (OR) 2011.

Davies, J., "Reading the Apocalypse with Christopher Nolan: Story

and Narrative, Time and Space", in *Journal for Interdisciplinary Biblical Studies* 4 (2022) 42-56.

Fanning, B.M., *Revelation, Zondervan Exegetical Commentary on the New Testament*, Grand Rapids (MI) 2020.

Guthrie, D., *The Relevance of John's Apocalypse*, Grand Rapids (MI) 2012.

Jordaan, G.J.C., "Cosmology in the Book of Revelation", in *die Skruiflig/Luce Verbi* 47 (2013) 1-8.

Koester, C.R., *Revelation: A New Translation with Introduction and Commentary*, New Haven 2014.

Manunza, C., *L'Apocalisse come 'actio liturgica' cristiana. Studio esegetico*. AnBib 199, Roma 2012.

O'Hear, N. – O'Hear, A., *Picturing the Apocalypse: The Book of Revelation in the Arts over Two Millennia*, Oxford 2015.

Oladosu, O.T., - Alu, C.O., "The use of Old Testament in the Book of Revelation", in *American Journal of Biblical Theology* 17 (2016) 1-10.

Palmer, J.T., *The Apocalypse in the Early Middle Ages*, New York 2014.

Paul, I., *Revelation*, Tyndale New Testament Commentary, London 2018.

Peerbolte, B.J.L., "The Book of Revelation: Plagues as

- part of the Eschatological Human Condition”, in *Journal for the Study of the New Testament* 44 (2021) 75-92.
- Pruszenski, G.R., “The Cognitive Phenomenology of Doors in the Book of Revelation: A Spatial analysis”, in *Religions* 10 (2019) 1-14.
- Rosell, S., “John’s Apocalypse: Dynamic word-images for a new world”, in *Theological Studies* 67 (2011) 1-5.
- Rozek, K.B., “The Eschatological enemies of the Church: A biblical exposition of Revelation 9:1-11 and an examination of interpretations of the locusts from the abyss”, in *Diligence: Journal of the Liberty University Online Religion Capstone in Research and Scholarship* 5 (2020) 1-22.
- Simoens, Y., *Homme et Femme, de la Genèse à l’Apocalypse. Textes – Interpretations*, Paris 2014.
- Sippert, S., “Introduction to the Book of Revelation”, in *Journal of Theology* 54 (2014).
- Streett, M.L., *Here come the Judge: Violent pacifism in the Book of Revelation*, London 2012.
- Tipvarakankoon, W., *The Theme of deception in the Book of Revelation: Bringing early christian and contemporary Thai Culture into Dialogue*, Claremont 2017.
- Tzamalikos, P., *An Ancient Commentary on the Book of Revelation: A Critical Edition of the Scholia in Apocalypsin*, Cambridge 2013.
- Vanni, U., *Apocalisse, libro della Rivelazione. Egesi biblico-teologica e implicazioni pastorali*, Bologna 2009.
- Vanni, U., *Dal Quarto Vangelo all’Apocalisse. Una comunità cresce nella fede*, Orizzonti biblici, Assisi 2011.
- Van Rensburg, H.J., “All the Apocalypse a stage: The ritual function of apocalyptic literature”, in *HTS Theologese Studies/Theological Studies* 75 (2019) 1-8.
- Van Rensburg, H.J., “The revelations of Revelation: The book that fits, even when it does not”, in *HTS Theologese Studies/Theological Studies* 77 (2021) 1-12.
- Warren, M.J.C., “The cup of God’s wrath: Libation and early christian meal practice in Revelation”, in *Religions* 9 (2018) 1-13.
- Zamfir, I., “Jerusalem in motion. Images of Jerusalem in the Bible and beyond”, in *RES* 13 (2021) 160-174.
- Zampa, G., *Il libro dell’Apocalisse nei testi della Liturgia Eucaristica della Chiesa Italiana contemporanea*, Roma 2018.



# IT-TIELET ISAIJA U L-BELT TA' ĠERUSALEMM

*Mons Lawrenz Sciberras*

It-tielet taqsima tal-ktieb tal-profeta Isaija, mela minn kapitli 56 sa kapitlu 66 iddur madwar il-belt ta' Ġerusalem. Dawn l-aħħar ħdax il-kapitlu ifahħru, jistiednu, jgħollu 'l fuq, u jberri l-ħtieġa li wieħed għandu juri lejn u mal-belt il-qaddisa, Ġerusalem. Tant hija belt affaxxinanti, belt li tiġbdek, belt b'partikularitajiet uniċi, li l-istess Musulmani isejħu lil Ġerusalem El Kuds, jiġifieri il-Qaddisa!

Naturalment ma nistgħux inħallu barra il-Lhud u l-Ħajt li jmorru jitolbu quddiemu; dan ifakkarhom fil-parti l-aktar qaddisa tat-tempju l-aktar ta' żmien Erodil il-Kbir. Però il-pedamenti ta' dan il-ħajt imorru wisq aktar lura fiż-żmien. Għalina l-Insara mbagħad hemm parti ġmielha mill-Via Dolorosa, il-Kalvarju flimkien mal-Qabar gloriuż. Għalhekk Ġerusalem hija belt partikulari u unika fid-dinja kollha.

F'dawn il-kapitli hemm tagħrif utli ħafna li juri ż-żmien ta' meta probabbilment inkitbu kif ukoll is-sitwazzjoni psikoloġika u xejn anqas prekarja ta' poplu x'għadda minnu fil-passat qarib. Illum l-inklinazzjoni hija li dawn huma kapitli li ssawru wara l-ħruġ tal-Lhud mill-eżilju tal-Babilonja. Mela wara is-sena 536. Dawn il-kapitli qegħdin

iberru l-importanza tal-belt il-qaddisa b'dak kollu li Alla hejjielha biex taqdi missjoni ma' u fost uliedha. Għalhekk l-awtur tas-salm 137 b'nostalgija tal-ġenn fuq jistagħġeb waħda sew: "Jehilli ilsieni mas-saqaf ta' ħalqi, jekk ma niftakarx fik, jekk ma nżommx 'il Ġerusalem 'il fuq minn kull ferħ tiegħi" (Salm 137,5).

Ukoll fit-titli li l-awtur jagħti lil din il-belt ikompli jistieden u jkanqal għar-rispett u l-imħabba lejn Ġerusalem. Xi whud minn dawn it-titli jissigillaw dan kollu. Il-Mifdija, l-Imfittija, l-Għarusa, l-Għaxxa tiegħi u oħrajn. Innota l-artiklu determinattiv quddiem kull wieħed mill-aġġettivi.

Dawn l-aġġettivi ma jingħataw lil ebda belt jew raħal iehor minkejja li forsi jkun akbar, aktar b'saħħithom, aktar għonja, aktar imdawrin bi swar hoxnin, aktar popolati, aktar għanja fl-armi qerrieda tal-gwerra. Le ma hemmx paragun ma' Ġerusalem. Din hija il-belt ta' Alla. Naturalment wieħed ma għandu qatt jinsa li dan kollu ġej grazzi għat-tempju li kien hemm f'nofs il-belt.

F'dan il-kuntest ta' għożża lejn Ġerusalem ta' min ifakkar f'episodju iehor. Il-kuntest huwa l-kastig tal-pesta f'Israel (2 Sam 24,15). Izda meta l-aṅġli kien se jmidd idu fuq in-nies ta'

Ġerusalem, Alla ordnal: "Bizżejjed! Żomm idek. Dak il-ħin l-aṅġli tal-Mulej kien hdejn il-qiegħa ta' Arawni il-Ġebuži" (2 Sam 24,16).

Għalhekk lil Ġerusalem wieħed ma jista' qatt jifridha mit-tempju. "Lejn it-tempju tiegħek f'Ġerusalem, għalik is-slaten iġibu l-ghotjiet" (Sl 68,30). Ukoll: "Għax il-Mulej għażel lil Sijon, u xtaqha tkun id-dar tiegħu: Hawn insib il-mistrieħ tiegħi għal dejjem! Fiha irrid noqgħod, għax habbejtha! Bil-barka nimla l-ħażniet tagħha, bil-hobż inxabbu l-fokra tagħha. Bis-salvazzjoni nlibbes il-qassisin tagħha, bil-ferħ jgħajtu l-hbieb tagħha. Hemm inqajjem qawwa lil David, inhejji mnara għas-sultan il-midluk tiegħi". (Sl 132,13-17).

## Il-glorja fuq il-belt

Il-kelma gloriya *kavod*, hija kelma ċentrali l-aktar fil-kotba tat-Testment il-Qadim. Bizżejjed ngħidu li din il-kelma tinsab miktuba għal mitejn darba, (200) mela l-importanza mimlija ta' din il-kelma.

Waħda mill-ogħla u l-eqdes okkażjonijiet fejn tidher il-qawwa, it-tifsira u r-realtà ta' din il-kelma hija il-konsagrazzjoni tat-tempju ta' Ġerusalem mis-sultan Salamun. "Xhin il-qassisin harġu mis-santwarju ta' barra, is-shaba mliet

*Jiddi fuqek sebh il-Mulej!*



it-tempju tal-Mulej, u minhabba fiha l-qassisin ma setghux ikomplu s-servizz tagħhom, għax il-glorja *kavôd* tal-Mulej kienet imliet it-tempju tal-Mulej” (1Slat 8,10). U minn dak il-waqt ‘il quddiem it-tempju flimkien mal-belt ta’ Ġerusalem saru t-tokk assolut ta’ kollox u ta’ kulhadd, ta’ Lhud u nies pagani, ta’ nies foqra, imma

wkoll għonja, ta’ nies ta’ ftit għarfien fil-Kotba tat-Testment il-Qadim, imma wkoll ta’ nies għorrief u dutturi fit-Torah, ta’ numru ta’ debħiet ta’ kuljum, ta’ għotjiet l-għexur kif titlob il-liġi, kif ukoll tad-dikjarazzjoni tal-qassisin fejn jidhlu l-liġijiet dwar l-indafa ritwali. “Qum! Hæ jiddi wiċċek! Id-dawl tiegħek wasal! Jiddi fuqek

sebh *kavôd* il-Mulej! Ara d-dlamijiet jiksu l-art, u shab iswed il-popli: iżda fuqek jiddi il-Mulej u sebh *kevôdo* jfjgġ fuqek: (Is 60,1-2).

Kemm huwa kliem mimli verità u kliem fih tassew x’tixtarr.

### Aktar għarfien lill-belt

Il-profeta Isaija jkompli jwessa l-gieħ mogħti lil Ġerusalem ukoll minn popli barranin, ġnus mill-bogħod. U mhux biss, imma dawn il-poplu frustieri jhossu li għandhom iġibu magħhom offerti u għotjiet biex iqegħduhom quddiem Alla. U dan għaliex min jimxi fil-liġi tal-Mulej ikollu s-serħ u l-ferħ. “Il-ġnus għad jimxu fid-dawl tiegħek, u s-slaten fid-dija ta’ sebh”, għax “minn Sijon johroġ it-tagħlim u l-kelma tal-Mulej minn Ġerusalem”. (Is 2,3).

Izda il-profeta dejjem biex ikompli jgħolli u juri l-glorja u r-rispett li tgawdi din il-belt, jinnota li l-ġnus mhux biss imorru iżuru u jitkixfu din il-belt u jfahhru s-swar tagħha, imma wkoll iġibu magħhom rigali u għotjiet ta’ valur kbir. “Mrieħel ta’ iġmla għad jgħattuk, l-iġmla żgħar ta’ Midjan u Ghefa; ilkoll minn Saba jġu, mgħobbija bid-deheb u l-incens u jxandru t-tifhir tal-Mulej” (Is 60,6).

Dan il-kliem tal-profeta dwar l-għotjiet lil


Ġerusalemm, ifakkar  
fil-ġrajja l-oħra li r-reġina  
ta' Saba għamlet lis-  
sultan Salamun. Dejjem  
minhabba n-negożju taż-  
żjut, balzmu, lawdnu u  
fwejjah oħra li kien hemm  
bejn Ġerusalemm – raġuni  
t-tempju -, u bliet oħra,  
id-diskors mexa sew dwar  
il-livell għoli ta' kull ma  
kien hemm ġewwa l-belt.  
Għalhekk din ir-reġina  
ddecidiet li tivvjagġa, titla'  
Ġerusalemm u tmur tkellem  
wiċċ imb wiċċ lil Salamun is-  
sultan tas-sliem. Però din is-  
sultana ma marretx b'idejha  
vojta, anzi b'abbundanza ta'

riġali u għotjiet prezzjużi  
hafna. “U ġiet Ġerusalemm  
b'qatgħa ġmielha ta'  
kbarat magħha, u b'igmla  
mgħobbija b'tagħbija kbira  
ta' hwawar u deheb u haġar  
prezzjuż, u ġiet għand  
Salamun u qaltli kull ma  
kellha maħżun f'qalbha”. (1  
Slat 10, 2). Hawn ta' min  
jinnota l-valur kwantitattiv  
ta' dawn l-oġġetti prezzjużi  
li r-reġina gābet magħha  
Ġerusalemm!

Din is-sultana tant baqgħet  
impressjonata bil-għerf  
li semgħet minn fomm  
Salamun li kkonkludiet  
hekk: “Henjin in-nies

tiegħek, henjin il-qaddejja  
tiegħek, li qegħdin miegħek  
u jisimghu dejjem l-għerf  
tiegħek” (1 Slat 10,8).  
Quddiem dan kollu il-belt  
ta' Ġerusalemm jidher li ma  
kienx hemm impar tagħha.  
U dan mhux le fit-teorija  
daqs-kemm fil-verità u fil-  
prattika.

Izda dan ma kienx biżżejjed  
għall-profeta, għaliex dan  
in-*nabih* kompli jgħolli u  
jfahhar lil din il-belt grazzi  
għax-xogħol li l-istess  
barranin kellhom jagħmlu.  
Issa dawk iż-żminijiet is-  
sigurtà tal-belt tidher sew  
fil-qawwa u s-saħha tas-swar



Xbiha medjevali ta' Ġerusalemm



Mappa medjevali ta' Ġerusalemm

taghha. Issa l-profeta qed iħabbar li huma l-istess barranin li jibnu s-swar ta' din il-belt, anzi jsibu l-kenn fiha. Din hija haġa tassew ma titwemminx, stramba dejjem skont il-logika tat-Totah. “U l-barranin jibnulek swarek, u jaqduk is-slaten tagħhom” (Is 60,10). “U l-bibien tiegħek ikunu miftuħin dejjem, lejl u nhar ma jingħalqux, biex jiġi għandek il-ġid tal-ġnus, u s-slaten tagħhom miexja quddiem” (Is 60,11). Dan kollu jkompli iżid mal-glorja ta' din il-belt.

Iżda minkejja li bibien il-belt ikunu dejjem miftuħin beraħ għal kulhadd

mingħajr ebda għażla, però xorta waħda jkun hemm htieġa tal-ghassa. Dan biex ma jiġrix li jidhlu l-ispji gol-belt u jkunu ta' tradiment għall-poplu kollhu. Din il-haġa sewda ġrat fil-konfront tal-belt ta' Ġeriko. Dahlu l-ispji biex jitkixxfu il-belt u kienet Rahab “li hbiethom taht il-hatab tal-kittien” (Ġoż 2,6) u ddefendiethom. Il-profeta għalhekk ifakkar lill-belt u jgħidilha: “Fuq swarek, Ġerusalemm qeghid l-għassiesa, lejl u nhar qatt ma jisktu” (Is 62,6). Issa skont dan il-kliem huwa Alla nnifsu li qieghed l-għassiesa biex dawn jiddefendu l-glorja

ta' din il-belt. Mela belt imħarsa, belt fi żgur belt unika għaliex fuqha hemm il-glorja ta' Alla.

## Jum is-Sibt

Wiehed mis-sinjali li jagħzel dan il-poplu minn popli l-oħra tad-dinja huwa l-harsien strett u qaddis ta' jum is-Sibt. Bosta huma r-riferenza għal dan il-harsien imxerrdin mal-Bibbja kollha; ibda mill-ewwel taqsima dik tat-*Torah* u kompli bis-shiħ kemm is-salmi kif ukoll il-profeti. Skont il-*Mishnah* dejjem fit-trattat *Shabbath* hemm imsemmija disġha u tletin kwalità ta' xogħol li wiehed ma jistax jagħmel f'jum is-Sibt. (*Mishnah, Shabbat*, 7.2). Anke kemm wiehed jista' jimxi – madwar kilometru biss, hemm imnizzel f'dan ir-rigward. U dan kollu biex jonoraw jum is-Sibt, jum li fih Alla strieħ!

Issa jekk wiehed b'għajnejh miftuħa jikser dawn il-ligijiet jidhol in-nuqqas ta' rispettt lejn il-ligi espressa ta' Alla. U bil-maqlub, min iħares sew jum is-Sibt, b'dak kollu li titlob minnu l-ligi, ikollu barkiet mis-sema. Issa dawn il-hsibijiet jitkellem dwarhom ukoll il-profeta Isaija dejjem f'relazzjoni mat-tqaddis ta' Ġerusalemm. “Hieni r-raġel li jagħmel dan, u l-bniedem li jzomm shiħ fih, iħares is-

Sibt u ma jiksru, iżomm idu  
‘l boghod mill-ghemil hażin”  
(Is 56, 2).

L-istess Isaija jkompli juri  
liema huwa l-qligh li hemm  
fil-harsien ta’ jum is-Sibt  
u bil-maqlub ukoll; kemm  
huma koroh il-konsegwenzi  
ta’ ksur dan il-jum qaddis.  
“Jekk int ma tixhetx is-Sibt  
taht riglej, billi tagħmel li  
jogħgħbok fil-jum imqaddes  
tiegħi, jekk issejjaħ is-  
Sibt l-ghaxxa tiegħek, u  
l-jum qaddis u mwegħaħ  
mill-Mulej; jekk tagħtih  
għieh billi fih ma tagħmilx  
ix-xogħol ta’ kuljum, u ma  
tfittixx in-negożju u t-tlablib  
fieragħ, jien ntellgħek fuq  
għoljiet l-art” (Is 58, 13).

Żvilupp iehor marbut  
mal-belt ta’ Ġerusalem  
huwa dak tal-universalità  
tan-nies. Dan it-tielet  
Isaija jidher li fetaħ berah  
il-bibien biex kulhadd jista’  
jidhol f’din il-belt tant  
magħzula minn Alla. Qablu  
kien hemm projbizzjonijiet  
u restrizzjonijiet l-aktar  
kbar dwar min jista’ anke  
biss jidhol fit-tempju. (Dt  
23,2). Ir-raġuni kienet  
biex dan il-post qaddis ma  
jitniġġisx.

Però dan Isaija issa jaqleb  
il-paġna waħda sew. Profeta  
iehor li għamel dan l-istess  
raġunament kien Goel:  
“Jiena nsawwab l-Ispirtu  
tiegħi fuq il-ħlejjaq kollha.  
U mqar fuq il-qaddejja rgħiel  
u nisa, nsawwab l-ispirtu  
tiegħi f’dawk il-jiem” (Goel  
3,1-2).

Issa dan l-istess hsieb ta’  
barranin dejjem f’relazzjoni  
ma’ Ġerusalem qiegħed  
ukoll f’Isaija. “Għax dan  
jgħid il-Mulej; Għall-ewnuki  
li jharsu Sibtijiet, u jagħzlu  
dak li jogħgħob lili, jżommu  
shih fil-patt tiegħi, jiena  
nagħtihom f’dari u swari,  
nagħtihom monument u  
isem, nagħtihom isem għal  
dejjem, li ma jithassar qatt”  
(Is 56,4-5).

Mela tassew li Isaija kien qed  
ibassar tant u tant barkiet  
fuq kollox il-glorja *kavod* fuq  
il-belt li Alla għazel għalih,  
Ġerusalem.



*Il-bibien ta’ Ġerusalem huma tad-deheb*

*Qanatir al-Mawazin. L-Arkati tal-Miżien quddiem il-Koppla  
tal-Blata f'Ġerusalemm*

# **STORJA TAL-POPLU MAGĦŻUL**

*Marcello Ghirlando*

*Il-Ġudajżmu f'artijiet Islamiċi u Nsara sal-Imperu Ottoman*

Kienet ix-xewqa li l-Gharab tal-penizula Gharbija jkunu magħquda fit-twemmin f'Alla wiehed li wildet l-Islam fil-bidu tas-seklu VII. Dan sehħ permezz ta' Muhammed li kien iżomm li Alla kien irrivela lilu nnifsu lilu u li kellu l-missjoni li jbiegħed lill-bnedmin mill-idolatrija. Ir-rivelazzjoni ta' Alla lil-Lhud u lill-Insara kienet issuperata mill-profeziji tiegħu – hu li tqies bhala l-aħħar profeta ta' Alla – miġbura fil-Qur'an.

Il-Lhud ma aċċettawhx la bhala profeta u lanqas ma aċċettaw it-twemmin tiegħu li l-Qur'an b'xi mod jikkonferma u jikkoreġi lit-Torah: il-Ġudajizmu huwa twemmin, li anki jekk legittimu, mhuwiex shiħ.

Hekk insibu miktub fil-Qur'an, Sura 2, 2: “Dan huwa l-Ktieb, bla dubju; fih tmexxija tajba għal dawk li jibzġhu minn Alla.”

Sitt snin qabel il-mewt tiegħu żewġ tribujiet Lhud tkeċċew minn Medina wara li l-irġiel ta' tribù oħra nqatlu; in-nisa u t-tfal ittiehdu bhala lsiera. Fis-sena 644 EK is-Sirja, il-Palestina, l-Iraq u l-Persja intrebħu kollha mill-armata Islamika. L-Imperu Biżantin irtira fl-Asja ż-Żgħira filwaqt li l-Imperu Islamiku beda jitmexxa mid-dinastija tal-Umajjidi. Fis-sena 711 EK Spanja nhakmet minn

armata Islamika magħmula minn Gharab u Berberi Musulmani. Fis-sena 750 EK kienu l-Kaliffi Abbasidi li ħadu f'idejhom it-tmexxija mill-kapitali l-ġdida tal-Imperu f'Bagdad. Taht l-Abbasidi żviluppat sewwa t-tradizzjoni orali post-Qur'anika; magħha bdiet tiżviluppa ukoll il-filosofija, it-teologija, ix-xjenza u l-ġurisprudenza Islamika, u kif sa naraw, b'mod parallel, żviluppaw ukoll l-istess fi ħdan il-Ġudajizmu.

Kien żmien ta' tolleranza kemm għal-Lhud kif ukoll għall-Insara, frott il-Patt ta' Omar (800 EK). Dan il-patt, li sar prinċipalment mal-Insara li kienu jghixu f'artijiet maħkuma mill-Musulmani, imma li kien jghodd għal-Lhud ukoll, għamel mod li l-hajja Lhudija tiffjorixxi sewwa. Hekk kien jistqarr dan il-patt: “F'isem Alla Hanin u li juri ħniena! Din hija kitba lil Omar mill-Insara ta' din il-belt. Meta intom (il-Musulmani) imxejtu kontrina (l-Insara), tlabniekom ħarsien għalina u għal uliedna, għal dak li għandna u għal dawk li jemmnu bħalna; u għamilna dan il-ftehim magħkom li ma nibnux monasteri, knejjes u djar reliġjużi godda; li ma nsewwux dawk li jiġġarrfu u lanqas ma nibnu mill-ġdid dawk li jinsabu fil-kwartieri Musulmani fil-belt; li ma ncaħħdux id-dhul tal-

Musulmani fil-Knejjes tagħna la bi nhar u lanqas bil-lejl; li nifthu l-bibien lil dawk li jivvjagġaw; li nilqgħu u nitingħu lil kull vjaġġatur Musulman għal tlitt iljieli; li ma nagħtux kenn lill-ispji fil-Knejjes jew fid-djar tagħna jew naħbu xi għadu tal-Musulmani. Li ma ngħallmux il-Qur'an lil uliedna; li ma nistiednu lil hadd isir Nisrani; li ma ncaħħdux lil niesna milli jsiru Musulmani, jekk dawn jixtiequ. Li nuru qima lill-Musulmani meta jiġu fil-ġemgħat tagħna u li nqumu meta jixtiequ jieħdu postna; li ma nkunux bħalhom, la fl-ilbies, la fil-ġhata tar-ras, fis-sandlijiet u fil-mod kif nagħmlu xagħarna; li ma nużawx il-mod ta' kif jitekellmu huma jew nieħdu l-kunjomijiet tagħhom; li ma narmawx irwieħna bix-xwabel u l-armi, jew li nonqxu skrizzjonijiet bil-Gharbi fuq ċ-ċrieket tagħna; li ma nbighux l-inbid; li nqaxxu l-parti ta' quddiem ta' rasna; li nżommu l-mod proprju tagħna fl-ilbies kull fejn inkunu; li nilbsu ħziem ma' qaddna. Li ma nqegħdux is-salib fuq il-Knejjes tagħna jew nuruh fil-kotba qaddisa tagħna fit-toroq tal-Musulmani jew fis-swieq tagħhom; li ndoqu u nitolbu bil-kwiet meta preżenti ikun hemm Musulman; li ma ngorrux friegħi tal-palm u x-xbihat tagħna fit-toroq; li ma nkantawx b'vuċi għolja waqt id-dfin u lanqas

ingorru xemghat mixghula fit-toroq tal-Musulmani u fis-swieq tagħhom; li ma neħdux ilsiera li kienu tal-Musulmani; li ma nissindikawx fi djarhom; li ma nolqtu l-ebda Musulman.”

Diversi Lhud, nies tas-sengħa u kummerċjanti, setgħu jemigraw mill-Babilonja lejn iċ-ċentri l-oħra tad-dijaspora Lhudija. Il-pożizzjoni legali tagħhom kienet favorevoli. Nghidu aħna, l-awtoritajiet Islamiċi baqgħu jagħrfu r-rwol u l-awtorità tal-eżilarka Lhudi fil-Babilonja. Kien dan li baqa' jirrappreżenta l-interessi tal-komunità Lhudija fil-qorti tal-Kaliffi. Maż-żmien l-eżilarka beda jaqsam is-setgħa tiegħu mal-kapijiet tal-akkademji Lhud li kienu jissejġu *gaon*. L-importanza tal-*geonim* kibret maż-żmien, speċjalment fis-seklu X meta l-akkademji mxew minn Sura u Pumbedita għal Bagdad. Dawn il-kapijiet bdew jappuntaw huma l-eżilarka fil-Babilonju. Sas-seklu XI l-eżilarkat kien sar biss titlu onorifiku.

Kien għal nofs is-seklu VIII li xi kummerċjanti Lhud ikkonvertew għall-Ġudajizmu lis-slaten ta' poplu Tork, il-Khażari, li kienu jgħixu max-xmara Volga. Kien f'dan is-seklu wkoll li qamu diversi movimenti messjaniċi fil-komunità Lhudija Persjana. L-irvellijiet armati ma

rnexxewx kontra l-qawwa militari Islamika.

Ġamar ta' xizma kontra l-istituzzjoni rabbinika fil-Ġudajizmu tkebbisu minn Anan bin David bil-Karajizmu li twieled fis-snin 762-767 EK. Anan, eżilarka tax-xewqa, ried li l-Liġi miktuba tkun l-għajn waħdanija tal-preċetti Lhud fil-Ġudajizmu; ċaħad l-interpretazzjoni, hafna drabi aktar wiesgħa, tar-rabbini u ppropona forma aktar iebsa ta' harsien tal-Liġi. Ma' mewtu faqqsu diversi setet imnebbħin mill-pożizzjoni anti-rabbinika

ta' Anan; flimkien holqu dak il-moviment magħruf bħala Karajizmu. Għasseklu X kienu jeżistu diversi komunitajiet Karajitiċi mmexxija mill-filosofija tal-esponent ewlieni tagħhom, Benjamin bin Mosè Naharwendi, li mexxa l-idea li l-Iskrittura trid tiġi studjata b'mod ħieles u indipendenti. Dawn ċaħdu l-liġi rabbinika; waqqfu akkademji fil-belt ta' Ġerusalem li kellha għorrief magħrufa li anki huma ppubblikaw kummentarji tal-Iskrittura Lhud u l-liġijiet proprji

*It-Torri ta' David jew Cittadella ta' Gerusalem*



tal-moviment tagħhom. Wara l-qerda tal-komunità Lhudija fl-Ewwel Kruċjata, din l-akkademja mxiet lejn l-Imperu Bizantin u minn hemm lejn il-Polonja, il-Krimea u l-Litwanja. Il-komunità Karajitika kibret fl-Egittu, almenu sas-seklu XI. Wara dan is-seklu il-Karajizmu sar fenomenu ta' minoranza fost il-Lhud. L-istituzzjoni rabbinika qieset il-Karajizmu bħala eretiku: kien Sadija Gaon, li mill-akkademja fil-Babilonja, ħadha bl-aħrax kontra Anan.

Bħalma jiġri dejjem: kull sfida tohloq rebbiegħa ta' studju u riċerka. Hekk issa wkoll ġara fil-Ġudajizmu li kompli jiżviluppa l-filosofija u t-teoloġija tiegħu biex jirfina l-għarfien tal-fidi u


l-hajja partikulari tiegħu. Irridu nġhidu li ż-żmien tan-nofs kien żmien ta' żvilupp għall-filosofija Lhudija, li bħalma kien diġà għamel Filun minn Lixandra fil-perijodu Ellenistiku, riedet iżżewweġ sistemi filosofici alternattivi mat-tradizzjoni hajja tal-Iskritturi Lhud.

L-iżvilupp tal-filosofija Lhudija beda fil-Babilonja, fis-seklu IX, fl-eqel tal-Kalifat Abbasidi, fi żmien il-kontroversja mal-imġhallmin esponenti tal-Karajizmu. Kif rajna, kien żmien li fih il-Ġudajizmu Rabbiniku kien ikkritikat għall-espressionijiet antropomorfiċi tiegħu dwar Alla fil-Midraxim u fit-kitbiet Talmudiċi. Kien ukoll żmien tal-isfida kbira tal-Islam li baqa' jinsisti li

l-fidi Lhudija kien għadda żmienha. Hawnhekk, irridu nġhidu wkoll, li ħafna mill-kittieba Lhud kienu influwenzati mill-iskejjel teoloġiċi Islamiċi ta' bejn is-sekli VIII-IX, b'mod partikulari l-iskola Mutażilistika li żammet li l-argument razzjonali kien neċessarju fi hwejjeġ ta' twemmin reliġjuż u li l-filosofija Griega setgħet tkun qaddejja tal-fidi reliġjuża.

Fost dawk li ħaduha kontra l-Karajizmu semmejna lil Sadija Gaon: ismu shiħ kien Sadija bin Ġuzzeppi al-Fajjumi (882-942 EK); Egizzjan, mġhallem u *gaon* ta' wahda mill-akkademji fil-Babilonja, awtur tal-ewwel trattat teoloġiku Lhudi taż-żminijiet tan-

*Maimonides, Kummenarju fuq il-Mixnaħ Torah. Institut du Monde Arabe, Pariġi (wikipedia.org)*



nofs: Il-Ktieb ta' Twemmin u Opinjonijiet. B'dan it-trattat huwa ddefenda l-Ġudajizmu mill-attakki tal-Insara, tal-Musulmani u taż-Żoroastrijani. Fih werwa li l-fidi u r-raġuni huma kompatibbli: isemmi l-erba' għejun ta' għarfien (l-esperjenza li tgħaddi mis-sensi, l-intuwizzjoni tal-veritajiet evidenti, l-inferenza loġika u t-tradizzjoni ta' min joqgħod fuqha). Ir-raba' għajn għejja minn Alla u tikkompleta t-tlieta l-oħra. F'din isib l-għeruw tiegħu l-Ġudajizmu.

## Fl-artijiet Musulmani u Nsara

Sal-aħħar tas-seklu X d-dinja Islamika kienet diġà maqsuma f'diversi stati. Spanja kienet baqgħet taħt l-Umajjidi. Wara s-sena 850 EK l-Abbasidi kienu aktar immexxija minn generali Torok; fis-sena 909 l-Fatimidi, hakmu l-artijiet fit-Tramuntana tal-Afrika u fis-sena 969 EK ħadu wkoll f'idejhom l-Eġittu u l-Palestina.

Kien żmien ta' rebbiegħa għall-akkademji Lhud magħrufa bħala Jexivot. Anki jekk l-akkademji ta' Sura u Pumbedita fil-Babilonja tilfu l-eġemonija akkademika fuq id-dinja Lhudija, tnisslu u xxettlu oħrajn li ħallew isem. Ta' min isemmi, ngħidu aħna,

l-akkademja ta' Tiberija, fil-Palestina, li minnha ħarġu l-Masoreti: kienu dawn li żiedu l-vokali fl-Iskritturi Lhud biex holqu dak li jissejjaħ it-test masoretiku. Din l-akkademja mxiet lejn Ġerusalemm u baqgħet hemm sas-seklu XI. Ta' min isemmi wkoll l-akkademji Lhud fil-Kajr u f'Fez li taw kontribut kbir, anki fil-kamp tal-filosofija u x-xjenza. Taħt il-Fatimidi l-Lhud mxew ħafna 'l quddiem.

Hekk ukoll ġara fi Spanja, l-aktar fi żmien Ĥisdaj bin Xaprut (915-970 EK), amministratur Lhudi taħt il-Kaliffi Abd al-Raħman III u Ĥakah II. Fi żmien Kordoba saret kalamita għall-istudjużi Lhud f'kull qasam. Bħal Ĥisdaj, diversi esponenti politiċi Lhud, fosthom Samwel in-Nagid (993-1056 EK) fi Granada, taw kontribut kbir, anki meta l-Kalifat tal-Umajjidi nqasam f'diversi prinċipati Musulmani.

Kienet it-turbolenza politika u l-armati msejja biex jiddefendu it-territorju Islamiċi fi Spanja li heżżew dan il-progress: fis-sena 1086 EK l-Almoravidi telgħu mit-Tramuntana tal-Afrika u ppersegwitaw l-Insara u l-Lhud; f'nofs is-seklu XII, l-Almohadin – dinastija ta' Berberi mill-Marokk – ippersegwitaw anki lil-Lhud li kellhom jew jikkonvertu għall-Islam jew jaħarbu lejn il-parti ta' Spanja Nisranija jew lejn l-Eġittu u l-Lvant

Nofsani. Din it-tip ta' persekuzzjoni intemmet fil-bidu tas-seklu XIII meta l-Insara reġgħu rebħu t-territorji Spanjoli fidejn il-Musulmani.

Kien iż-żmien meta komunità ċkejna Lhudija baqgħet tgħix fil-Palestina, minkejja l-qerda tal-Kruċjati; fil-parti tal-Majjistral tat-Tramuntana tal-Afrika, speċjalment wara l-persekuzzjoni tal-Almohadin; u anki fil-Babilonja. L-invażjoni tal-Mongoli f'nofs is-seklu XIII kellu jgħib dil-komunità kważi fix-xejn.

Indawru l-ħarsa tagħna lejn il-Majjistral tal-Ewropa: hemmhekk ukoll bdew jiżviluppaw komunitajiet imdaqqa ta' Lhud li kienu jaħdmu s-snaġja' lokali. Kull komunità organizzat ruhha skont regoli preċiżi. F'Mainz u Worms fir-Rhineland, f'Troyes u Sens fit-Tramuntana ta' Franza nibtu l-akkademji. Fihom tispikka l-ħidma tal-legalista Rabbi Gerson bin Ġuda ta' Mainz (960-1028 EK) u tal-kumentatur tal-Iskritturi Lhud Salamun bin Izakk ta' Troyes (1040-1105 EK), li baqa' magħruf bħala Raxi. L-istudju tat-Talmud kien żviluppat mit-Tosefisti.

L-istorja tixhed li mhux l-ewwel darba li l-Lhud kienu vittmi ta' sentiment popolari kontrihom. Fl-1095 EK il-Papa Urbanu II nieda l-ewwel Kruċjata: diversi Lhud sfaw immassakrati,

speċjalment f'Worms u Mainz, anki jekk dan is-sentiment kontra l-Lhud ma kienx politika tal-istat. Fis-sekli XII u XIII il-Lhud mhux l-ewwel darba li sfaw vittmi ta' persekuzzjoni. Dan sehh hafna drabi għal raġunijiet reliġjużi jew psewdo-reliġjużi: il-Lhud tqiesu bħala l-qattiela ta' Kristu; sikwit kien jinqala' xi għajdut ahrax fuqhom, bħal, ngħidu aħna, li jżebillu l-ostja, li joqtlu tfal Insara biex jużaw demmhom għall-ikla tal-Ghid Lhudi. Sehh ukoll għal raġunijiet ekonomiċi: bl-iżvilupp tal-konfraternitajiet tas-snaġja' fost l-Insara, il-Lhud sabu ruħhom bla xogħol u bdew jiżviluppaw it-tisliġ tal-flus. L-akkuża ta' użura hegġet l-antisemitizmu. Jekk ma' dan kollu nżidu l-preġudizzji li għalliema fil-Knisja kellhom kontra dak li kien hemm miksub fit-Talmud, wieheġ jifhem aħjar għaliex il-ġamar jahraq tal-antisemitizmu sikwit kien jithegġeġ u jisplodi f'attakki barbari kontra l-Lhud. Il-Konċilju Lateran IV, fl-1215 EK, ried li l-Lhud jilbsu b'mod differenti u ma joħorgux barra fil-Ġimgha Mqaddsa Nisranija.

Mhux l-ewwel darba li slaten Insara keċċew il-Lhud minn arthom. Fl-1182 EK Filippu Awgustu ta' Franza keċċa lil-Lhud minn Pariġi wara li kkonfiskalhom il-proprjeta' tagħhom. Fl-1198 kellhom iħallu taxxa rjali miżjuda.

Hekk ġara wkoll lil-Lhud fl-Ingilterra. Fl-1290 EK tkeċċew mill-Ingilterra u ftit wara minn Franza. Fil-Ġermanja tal-istess żmien il-Lhud sfaw vittmi ta' attakki vjolenti: 140 komunità Lhudija nqerdet. Fis-seklu XIV is-sentiment popolari waħħal fihom li kkawżaw il-"Black Death" billi avvelenaw il-bjar! Hafna komunitajiet Lhud fi Franza, il-Belġju, il-Ġermanja u fl-Iżvizzera batew il-konsegwenzi.

### Żvilupp tat-tagħlim

Minkejja l-persekuzzjonijiet li kienu jqumu minn żmien għal ieħor, it-tagħlim Lhudi, speċjalment dak imsawwar fid-dawl ta' sistemi filosofici taż-żmien, baqa' jikber u jiżviluppa. Ngħidu aħna, diversi kienu l-filosofi Lhud fi Spanja, dik l-art li kellha tbeġhedhom minnha fis-seklu XV, li għamlu isem.

Salamun bin Ġuzeppi bin Gabirol (1020-1057 EK) minn Malaga kien l-ewwel li pproduċa xogħol imdawwal mit-tradizzjoni Neo-Platonika, L-Għajn tal-Hajja. Dan inqeda b'tixbiha meħuda minn din il-filosofija biex jiddeskrivi l-attivitàjiet ta' Alla. Baħja bin Ġuzeppi bin Pakuda (1050-1120 EK) minn Saragoza nqeda wkoll b'ideat neo-platonici fit-trattat tiegħu, *Id-Dmirijiet tal-Qalb*, xogħol ta' natura etika li

bih ried jikkoreġi l-emfasi żejda fuq it-ritwalizmu fil-Ġudajizmu Rabbiniku. Ried li d-dmirijiet etici u ritwali li huma misluta mit-Torah jkunu targa fit-triq tal-perfezzjoni li twassal għall-għaqda ma' Alla. Abraham bin David Halevi bin Dawud (1110-1180 EK), minn Cordova, inqeda b'kategoriji Aristotelici biex joħloq pont bejn ir-raġuni u l-Iskritturi Lhud, tant li twemmin Lhudi ngħata formulazzjoni għal kollox razzjonali. Dan kien ikkritikat minn teologu Lhudi ieħor kontemporanju, Ġuda Halevi (1075-1141 EK) fit-trattat tiegħu, *Ktieb il-Khażari*, opra li fha hemm djalogu bejn sultan tal-Khażari u mghallem Lhudi. F'din l-apologija għall-Ġudajizmu, Halevi jiddfendi twemminu kontra l-Insara, il-Lhud u l-Karajiti u fuq kollox kontra l-filosofija Aristotelika. Jiddefendi t-Torah: permezz tagħha biss jista' l-bniedem jiltaqa' ma' Alla li huwa qrib l-istess bniedem. Għal Halevi, li hadha kontra r-razzjonalizzazzjoni tal-filosofija Lhudija taż-żminijiet tan-nofs, it-Torah mhijiex kontra ir-raġuni; iżda, fl-aħħar mill-aħħar, il-fidi ma tistax tiftiehem mill-intellet.

L-akbar mghallem Lhudi ta' dan iż-żmien kien Mosè Majmonidi (1135-1204 EK). Twieled f'Cordova. Il-familja tiegħu kellha temigra meta Almohadi ha l-poter.

Minn Spanja għadda għat-Tramuntana tal-Afrika u mar jghix fil-Kajr. It-trattat l-aktar importanti tiegħu kien il-“Gwida għal Dak li jfittex”. Fih jidher li kien influwenzat mill-ħassieba Musulmani kbar, bħal Avicenna u al-Farabi, li nqadew bil-ħsieb Aristoteliku fil-kitbiet tagħhom. Għal Majmonidi r-raġuni u l-fidi jikkompletaw lil xulxin; forsi għalhekk hu deher li ried iħabbej it-Torah mal-kunċetti l-aktar importanti tal-ħsieb Aristoteliku. Mosè Majmonidi jlaqqam kitbietu f’teologija spekulattiva: kiteb fuq il-profezija, il-problema tal-ħażen, it-triq tal-perfezzjoni tal-bniedem, li fil-Ġudajizmu tinsab migbura fl-insistenza fuq il-ħajja morali. Fost ix-xogħlijiet l-aktar importanti tiegħu nsibu kodiċi legali

magħruf bħala il-*Mixnet Torah*. F’kummentarju fuq il-Mixnah, b’ton apoloġetiku kontra l-Insara u l-Musulmani, Majmonidi ġabar fi tlettax-il artiklu l-fidi Lhudija: it-twelmin fl-eżistenza ta’ Alla, fl-unità tiegħu u fl-inkorporjettà u l-eternità tiegħu; it-twelmin fil-qima waħdanija ta’ Alla, fil-profezija, f’Mosè bħala l-akbar fost il-profeti; it-twelmin fit-Torah mogħtija minn Alla permezz ta’ Mosè, fit-Torah li ma titbiddilx; it-twelmin li Alla jaf il-ħsibijiet u l-azzjonijiet tal-bniedem, li Alla jippremja u jikkastiga; it-twelmin fl-istennija u l-wasla tal-Messija u fil-qawmien minn bejn l-imwiet. F’din tal-aħħar Majmonidi juri li jemmen aktar fl-immortalità tar-ruh milli fil-qawmien

tal-ġisem.

L-insistenza ta’ Majmonidi li bħal donnu jlaqqam il-profezija, il-providenza ta’ Alla u l-immortalità bil-kisba intelletwali tal-bniedem u li l-ġarfin ta’ Alla laqqmu bil-prinċipji ta’ Aristotili ma għogbitx lil kulhadd. Bosta mghallma Lhud qiesu kitbietu bħala sfida lill-Ġudajizmu u t-tagħlim rabbiniku. Riedu jipprojbixxu l-istudju tal-Gwida u l-partijiet filosofici tal-*Mixnet Torah*. Wara Majmonidi, l-istorici dejjem isemmu l-filosfu Levi bin Gersom (1288-1344 EK), minn Provenza u li kien magħruf bħala Gersonidi, li kiteb xogħlijiet ta’ filosofija, liġi, matematika u astronomija.

L-aħħar filosofu Lhudi minn Spanja kien Ħasdam

*Kefer ha-Rambam. Il-Qabar ta’ Maimonides f’Tiberija (wikipedia.org)*



Kreskas (1340-1414 EK) minn Barċellona. Wara l-irvellijiet li kienu sehħew f'Barċellona, Kreskas mar jghix Saragoza. Huwa kiteb it-trattat, *Id-Dawl tal-Mulej*, li fih offra ġabra alternattiva tal-fidi Lhudija għal dik ta' Majmonidi. Tkellem dwar diversi kategoriji ta' twemmin fit-Torah: mill-presupposti loġiċi tal-liġi li huma t-twemmin fl-esiżtenza u fin-natura ta' Alla sal-prinċipji fundamentali tat-Torah rigward il-providenza, l-omnixjenza u l-omnipotenza ta' Alla, il-profezija, ir-rieda ħielsa, l-iskop tal-Liġi u l-ħajja umana. Fit-tielet kategorija hemm il-konsegwenzi loġiċi tat-twemmin fit-Torah: il-ħolqien, l-immortalità, il-qawmien, l-eternità tat-Torah, is-superjorità ta' Mosè u l-wasla tal-Messija.

Kittieba oħra Lhud minn Spanja ma baqghux jinqdew bil-filosofija biex ifissru l-Ġudajizmu. Ippreferew jagħtu ġabra u definizzjoni tal-fidi Lhudija. Fosthom ta' min isemmi Xmun bin Žema Duran (1361-1444 EK), Ġuzepp Albo (1360-1444 EK) u Iżakk Arama (1437-1408 EK). Ġuzepp Albo jsemmi tliet artikli bażiċi ta' fidi fil-Ġudajizmu: it-twemmin f'Alla, ir-rivelazzjoni u t-twemmin fil-premj u l-kastig. Isemmi wkoll hdx-il prinċipju fundamentali: l-eżistenza ta' Alla, l-unità u l-inkorporjetà

tiegħu, l-indipendenza ta' Alla miż-żmien u l-helsien minn kull difett, il-profezija, l-awtentiċità tal-profezija, ir-rivelazzjoni, l-gharfen ta' Alla, il-providenza tiegħu u l-prinċipju tal-premj u kastig. Ma' dawn il-prinċipji jsemmi wkoll sitt dommi: li Alla ħalaq mix-xejn, is-superjorità tal-profeziji ta' Mosè, li t-Torah ma titbiddilx, li l-perfezzjoni umana tista' tasal għaliha anki billi tobdi wiehed biss mill-kmandamenti tat-Torah, il-qawmien korporali mill-mewt u t-twemmin fil-Messija.

Ma' Iżakk Arabnel (1437-1508) jintemm iż-żmien twil li fih mgħallma Lhud, speċjalment fi Spanja, ippruvaw jagħtu raġuni lit-tradizzjoni Lhudija bil-filosfija Griega.

## **Il-Mistiċiżmu Lhudi**

Filwaqt li t-tagħlim Lhudi żviluppa ruħu, miegħu kiber ukoll il-mistiċiżmu Lhudi, li bħal donnu ried ukoll ifittex is-sens veru tal-ħajja Lhudija li kellha tħabbat wiċċha ma' diversi persekuzzjonijiet. Irridu niftakru li l-mistiċiżmu Lhudi taż-Żminijiet tan-Nofs isib l-għerug tiegħu fl-ispekulazzjoni u r-riflessjoni mistika taż-żmien rabbiniku. Din ir-riflessjoni mistika li esprimiet ruħha f'duttrina sigrieta tnisslet fid-deskrizzjoni tal-karru

divin (*merkavah*) li nsibu fil-Ktieb ta' Eżekjel 1. Hija deskrizzjoni li qanqlet l-ispekulazzjoni mistika fuq in-natura ta' Alla u xettlet ix-xewqa fil-mistiċi Lhud li jsiru rikkieba ta' dan il-karru divin. Bis-sejħa tal-isem divin, bis-sawm u bil-ħasil ritwali wħud minn dawn il-mistiċi kienu jemmu li minn issa setgħu jagħmlu esperjenza – bl-estasi u l-viżjonijiet – tad-dinja li ma tidhirx.

Dan it-tip ta' mistiċiżmu kien l-ghajn ta' bosta kitbiet, fosthom it-trattat fuq L-Awla Divina (*Heikalot*), miktub bejn is-sekli VII u XI, u l-Ktieb tal-Ħolqien (*Sefer Jetsirah*), li jiġbor fih teorija mistika fuq il-ħolqien li tikxef is-sigrieti tal-Ġenesi. Skont din il-kitba Alla ħalaq l-univers permezz ta' 32 mod, jiġifieri permezz tat-22 ittra tal-alfabet Lhudi magħġuna ma' 10 emanazzjonijiet divini (*sefirot*). Skont din l-ispekulazzjoni tal-mistiċiżmu rabbiniku, id-dinja viżibbli hija l-emanazzjoni tad-divin u Alla huwa l-kawża tal-forma u l-materja tal-univers.

Il-mistiċiżmu Lhudi kontemporanju tal-iżvilupp tal-filosfija u t-teoloġija fi hdx-il-Ġudajizmu taż-Żmien tan-Nofs huwa elaborazzjoni tat-trattati mistiċi, bħalma huwa s-*Sefer Jetsirah*, u tad-duttrini mistiċi li kienu elaborati mill-Mixnah u t-Talmud

u l-letteratura marbuta magħhom. Il-mistiċi qiesu ruħhom holqa fil-katina ta' dawk li minn ġenerazzjoni għal oħra għaddew din id-duttrina sigrieta; riedu jifhmu aħjar ir-relazzjoni tad-dinja spiritwali u d-dinja materjali li kienet qiegħda tissielet kontra l-ħażen, u l-armonija universali, frott il-fidwa, li kellha tkun shiha bil-wasla tal-Messija.

Diversi Lhud studjaw dawn it-testi mistiċi biex isibu faraġ waqt il-persekuzzjoni: fosthom il-Lhud fir-Rhineland li ssejhu Hasidej Axkenaz. Fosthom insibu lil Samwel bin Kalonimu minn Speyer u ibnu Ġuda bin Samwel minn Regensburg (1150-1217 EK), li kiteb *Il-Ktieb tad-Devoti*. Insemmu wkoll lil Elgħazar bin Ġuda minn Worms (1165-1230 EK) li kiteb it-trattat *Is-Sigriet tas-Sigrieti*. Dawn kienu jemmnu li r-raġuni ma tistax tasal għall-għarfien ta' Alla. Il-glorja ta' Alla – murija lill-profeti u lill-mistiċi – tista' tagħmel esperjenza tagħha bil-prattika ta' hajja qaddisa u saħansitra bil-martirju.

Il-hajja tal-Hasid, tal-Lhudi devot, kellha ssib l-għeruq tagħha f'hajja axxetika mlaqqma fl-umiltà u fil-prattika tat-teknika tat-talb: dan kollu esprima x-xewqa kbira tal-għaqda intima ma' Alla.

Fl-istess żmien tal-iżvilupp tal-mistiċiżmu Lhudi fil-Ġermanja, il-mistiċi

fin-Nofsinhar ta' Franja komplew jiżviluppaw l-ispekulazzjoni mistika fuq in-natura ta' Alla, ir-ruħ, l-esiżtenza tal-ħażen u l-hajja devota. Kien fis-seklu XII li dehret kitba, *Bahir*, li tat interpretazzjoni ġdida lill-kunċetti tas-sefirot misjuba fis-*Sefer Jetsirah*.

Imdawlin minn din il-kitba diversi kienu l-mistiċi li holqu riflessjoni partikulari li kellha tiżviluppa l-mistika Lhudija magħrufa bħala *Kabbalah*. Fosthom ta' min isemmi lil Izakk l-Aghma (1160-1235 EK) fi Provenza, Azriel bin Menahem minn Girona (1194-1270), magħruf bħala Nahmanidi u Abraham bin Samwel Abulafja (1240-1271 EK) fi Spanja, li kien influwenzat mill-kitbiet Sufi Islamiċi. Kien Mosè bin Xem Tov de Leon (1250-1305), minn Guadalajara, li ppubblika x-xogħol *Żohar*, għagna ta' tagħlim mill-kurrent tal-*Kabbalah* f'Girona u kunċetti injostiċi: dan tkellem fuq l-esperjenza divina li wiehed seta' jagħmel, skont għarfien partikulari tad-dinja u tal-persuna umana, permezz tat-talb u l-opri t-tajba li jwasslu għal stat li fih il-magħżula jagħrfu r-realtijiet divini.

### Wiċċ imb wiċċ mal-Inkwizizzjoni

Kien fl-istess żmien storiku

ta' instabbiltà politika li anki f'Kastilja u Aragona, fi Spanja, hafna komunitajiet Lhud inqerdu kważi għal kollox. Niftakru li għal seklu shih il-Lhud kien irnexxielhom jorganizzaw sewwa l-komunitajiet tagħhom: kull komunità kellha l-jedd tmexxi lilha nfisha, bi qrati proprja u anki bis-servizzi soċjali. Mhux f'it kienu l-Lhud li spikkaw fl-istudji xjentifiċi u umanistiċi u fl-iżvilupp tat-teoloġija, tal-liġi u tal-mistiċiżmu Lhudi. Meta fl-1391 beda l-inkwiet, hafna kienu l-Lhud li salvaw ġildhom billi kkonvertew għal Kristjaneżmu.

Fl-1412 l-Ispanjoli applikaw il-liġijiet ta' Kastilja biex jissegregaw il-Lhud mill-Insara. Wara tilwima teoloġika fuq id-duttrina tal-Messija f'Tortosa, saret pressjoni fuq il-Lhud biex jikkonvertu. Min għamel dan kien imsejjah "converso". L-oħrajn ippruvaw jerġġu jibnu u jorganizzaw il-komunitajiet Lhud. Aktar tard fl-istess seklu, dawn il-"conversos" kienu mixlija li baqgħu jipprattikaw il-Ġudajizmu bil-moħbi. Tlaqqmu "marranos". Kien iż-żmien li fih is-sultan Ferdinandu u martu Isabella waqqfu l-Inkwizizzjoni.

Eluf mill-"marranos" kienu kkundannati u kkastigati għal għemilhom; oħrajn ingħataw il-piena kapitali. Il-politika tal-Inkwizizzjoni

riedet taghmel mill-  
 “marranos” informaturi biex  
 jikxfu lil shabhom. Kollox  
 ma’ kollox l-Inkwizizzjoni  
 Spanjola kienet għajn  
 kbira ta’ sofferenza għall-  
 komunitajiet Lhud fi Spanja:  
 kastigi, umiljazzjonijiet,  
 konfiska ta’ proprjetà,  
 konverżjoni tabilfors.  
 L-eqqel ta’ din il-politika  
 sehhet fi żmien l-Inkwizitur  
 Tumas minn Torquemada  
 (1483 EK). Madanakollu  
 s-sentiment popolari mhux  
 dejjem kien favur din  
 il-politika: mhux l-ewwel  
 darba li l-poplu rvella kontra  
 t-tribunali tal-Inkwizizzjoni  
 f’Aragona u f’Saragoza.

Fil-31 ta’ Marzu 1492 EK,  
 b’editt irjali Ferdinandu u  
 Isabella ordnaw it-tkeċċija  
 tal-Lhud minn Spanja. Fi  
 żmien erba’ xhur il-Lhud  
 kellhom ibiġġu kollox u  
 jitolqu mingħajr ma jiehdu  
 dehbijiet jew fidda... u lanqas  
 flus!

F’dak iż-żmien imqalleb  
 diversi “marranos” harbu  
 lejn il-Portugall, it-Turkija  
 u Saloniki u għexu hajja  
 doppja: kienu jiehdu  
 sehem fil-quddies u  
 s-sagramenti Nsara imma  
 jipprattikaw il-Ġudajizmu  
 bil-mohbi. Fl-1536 twaqqfet  
 l-Inkwizizzjoni anki fil-  
 Portugall biex tohrög  
 il-“marranos” fid-dieher.  
 Fit-Turkija ntlagħġu tajjeb:  
 setgħet titwaqqaf komunità  
 Lhudija mdaqqsas ta’  
 “marranos” f’Kostantinopli.

B’xorti ħażina, iż-żmien  
 imqalleb bħal donnu ħarbat

l-identità reliġjuża ta’ dawn  
 il-“marranos”: kienu saru  
 tahlita ta’ Ġudajizmu u  
 Kristjaneżmu, filwaqt li  
 whud daru wkoll għall-  
 Islam!

## Fl-Imperu Ottoman

Wara ż-Żminijiet tan-Nofs  
 il-magġoranza tal-Lhud  
 kienu jgħixu fil-Lvant  
 tal-Ewropa u l-artijiet  
 tal-Imperu Ottoman, li  
 sas-seklu XV sar potenza  
 mondjali. Wara l-espulsjoni  
 tal-Lhud minn Spanja ħafna  
 sabu kenn fil-Greċja, fil-Kajr,  
 f’Damasku, f’Kostantinopli  
 u saħansitra fil-Balkani.  
 Uħud mil-Lhud ta’ Spanja  
 u t-Tramuntana tal-Afrika  
 (Sefardin) ingħataw rwol ta’  
 tmexxija fil-qorti imperjali:  
 ngħidu aħna Doña Grazia  
 (1510-1579 EK) li għexet  
 f’Kostantinopli u kienet  
 waħda mill-mexxejja  
 msemija tal-komunità  
 Lhudija. Ġużepp Nasi  
 (1524-1579 EK), neputiha,  
 ħadem biex waqqaf  
 komunità Lhudija f’Tiberija,  
 fil-Palestina. Ħafna Lhud  
 li marru Tiberija kienu  
 jaħdmu fid-drappijiet. Dan  
 l-insedjament kellu jkun  
 iż-żerriegħa ta’ komunità  
 Lhudija li kellha tiżviluppa  
 f’din l-art tant għal qalb il-  
 Lhud.

Il-ħajja Lhudija reggħet  
 ixxettlet. Twaqqfu wkoll  
 diversi akkademji Lhud  
 f’Kostantinopli, fil-Kajr u  
 f’Saloniki li sawru mgħallma

rabbiniċi godda. Fosthom  
 ma nistgħux ma nsemmux  
 lil Ġużepp Karo (1488-1575  
 EK) li minn Spanja kien  
 emigra għal Balkani. Karo  
 nieda sensiela ta’ studji fuq  
 il-Liġi Lhudija mibnija fuq  
 il-kodiċijiet p̄cedenti ta’  
 Mosè Majmonidi, Izakk  
 bin Jekiel (1250-1327 EK) u  
 Ġakobb bin Aser (1270-1340  
 EK). It-trattat tiegħu ssejjah  
*Id-Dar ta’ Ġużeppi*. Aktar  
 magħruf huwa x-xogħol  
 tiegħu *Xulkan Aruk* (1564  
 EK) li fih għabar il-preċetti  
 morali li jorbtu fil-ħajja  
 Lhudija. Dan ix-xogħol  
 sar il-kodiċi legali l-aktar  
 awtorevoli fil-Ġudajizmu.  
 Huwa u jiktbu Karo emigra  
 għall-belt ta’ Safed fil-  
 Palestina. F’din il-belt kien  
 hemm komunità Lhudija ta’  
 aktar minn għaxart elef ruħ,  
 ħafna minnhom jaħdmu  
 fid-drappijiet. L-espressjoni  
 hajja tal-Ġudajizmu kellha  
 tixxettel u tikber sewwa  
 f’Safed. Twaqqfu diversi  
 akkademji ddedikati għall-  
 istudju tat-Talmud u gruppi  
 żgħar, imhegħa bit-tama tal-  
 wasla tal-Messija, iddedikaw  
 irwiehhom għall-istudju tal-  
 letteratura Kabbalistika.

Wiehed mill-akbar mistiċi  
 ta’ Safed kien Mosè  
 Kordovero (1522-1570  
 EK) li studja, organizza u  
 interpreta t-tagħlim tal-  
 imghallmin mistiċi li ġew  
 qablu. L-ispekulazzjoni  
 Kabbalistika ħadet xejra  
 oħra bir-riflessjoni ta’ Izakk  
 Luria (1534-1562 EK). Dan  
 trabba fl-Eġittu, għadda

seba' snin jistudja u jimmedita fuq iż-*Žohar* (kitba mistika taż-żmien tan-nofs) fuq gżira fix-Xmara Nil, sakemm mar Safed u hemmhekk għadda l-aħħar sentejn ta' hajtu. Ix-xogħol ta' Luria bħal donnu reġa' kebbes b'qawwa t-tama fil-wasla tal-Messija, li hu kien jemmen li kellu jeqred darba għal dejjem il-qawwiet tal-ħażen.

Nistgħu nġhidu li l-mistiċizmu ta' Luria, li kellu nfluwenza qawwija fuq il-Lhud Sefardin, kien ukoll indirettament kawża tal-moviment mibdi minn Xabbatai Ževi (1626-1676 EK). Dan twieled fi Smirna, studja iż-*Žohar*, għex fil-Greċja, f'Kostantinopli u f'Ġerusalemm. Inghaqad ma' grupp Kabbalistiku fil-Kajr u meta niżel Gaża ltaqa ma' Abraham-Natan Axkenazi (1644-1680 EK). Dan emmen li Xabbatai kien il-Messija mwieghed: ipproklamah Messija fis-sena 1665 EK u għarraġ b'ittri lill-komunitajiet tad-dijaspora biex jilqgħuh bħala l-feddej tagħhom. Fi Smirna Xabbatai ma ntlax mir-rabbini. Sena wara mar Kostantinopli fejn kien arrestat, anki jekk hafna Lhud baqgħu jmorru għandu għax tabilhaqq hasbuh il-Messija. Kien il-Kabbalist Nehemija ha-Kohen li ddenunzja lill-awtoritajiet Torok li sfidawh: jew jikkonverti jew imut. Xabbatai ikkonverta u sar Musulman bl-isem ta' Mehmet Effendi! Skandalizza 'l bosta Lhud; oħrajn siltu mitt skuża biex jiġġustifikaw għemilu, fosthom Abraham-Natan li nsista li l-Messija ma kienx obbligat josserva l-Liġi

biex itemm il-missjoni tiegħu li jirbaħ il-ħażen. Xabbatai baqa' jgħix ta' Musulman u Lhudi fl-istess hin. L-istess Abraham-Natan ipproklama li dan tela' fid-dinja soprannaturali wara mewtu li ġrat fl-Albanija, fejn kien kien eżiljat.

Ghemil Xabbatai xettel xi setet li ġew influwenzati minnu. Id-Dissidenti, li kienu jipprofessaw l-Islam fil-pubbliku, imma jharsu t-tradizzjonijiet Lhud fil-moħbi u jzommu li Xabbatai u l-mexxej tagħhom, Berukija Russo, kienu divini. Fis-seklu XVIII insibu setta simili mmexxija minn Ġakobb Frank li ppreżenta lilu nnifsu bħala l-inkarnazzjoni ta' Xabbatai u t-tieni persuna tat-Trinità! Eventwalment Frank u d-dixxipli tiegħu saru Nsara: fl-1760 intefa' l-ħabs għal tlettax-il sena għat-twemmin żbaljat tiegħu, sakemm mar il-Ġermanja u ssieheb ma' grupp iehor Kabbalistiku.

## Referenzi

1 Kwotazzjoni tal-Qur'an meħuda mill-verżjoni uffiċjali bil-Malti ta' Martin Zammit u Muhammad el-Sadi, mahruġa mill-Għaqda Dinjija tas-Sejha Islamika, Tripli – Libja.



*Ġesù jkeċċi l-bejjiegħa mit-Tempju*

# **IT-TEMPJU U L-FIGURA TA' ĠESÙ FL-EVANGĠELJU SKONT SAN ĠWANN**

*Rev Prof Martin Micallef*

L-Evangelju skont San Ġwann jipprezentatna lil Ġesù bhala t-Tempju l-ġdid ta' Alla, tema Kristologika programmatika li nsibuha mferrxa man-narrattiva ta' dan l-Evangelju. Qed nitkellmu minn aspekk tal-Kristologija li mhuwiex nieqes mill-kumplement tat-Testment il-Ġdid,<sup>1</sup> ghalkemm l-Evangelju skont San Ġwann joffri żvilupp aktar sistematiku ta' din it-tema. Dan jagħmlu permezz ta' serje ta' allużjonijiet testwali li nsibu f'numru ta' rakkonti fejn il-*Logos* inkarnat huwa muri bhala "il-post" privileġġjat għall-aqgħa bejn Alla u l-poplu tiegħu.<sup>2</sup> F'dan l-istudju sejr inħarsu lejn din it-tema li tghinna nifhmu aktar il-mod kif ir-Raba' Evangelista fehem il-persuna ta' Ġesù f'rabta mat-Tempju. Dan sejr in nagħmlu billi se nikkoncentraw fuq l-episodju ta' meta Ġesù dahal fit-Tempju u hemmhekk sab numru ta' bejjiegħa, filwaqt li sfida lil dawk preżenti biex iħottu t-Tempju u jweghedhom li jibnih fi tlitt ijiem.

### **Minn Santwarju tal-Ġebel għal Santwarju Uman**

L-episodju ta' Ġesù fit-Tempju, li nsibuh irrakkuntat kemm fl-Evangelji Sinottici, kif ukoll fl-Evangelju skont San Ġwann,<sup>3</sup> bla dubju ta' xejn huwa wiehed mill-aktar

testi importanti sabiex nifhmu t-teologija tar-Raba' Evangelista. Fl-istudju tagħha dwar dan is-suġġett, Mary L. Coloe, turina kif it-Tempju ma kienx biss simbolu fost il-hafna simboli oħra li uza dan l-Evangelista sabiex jesprimi min hu Ġesù. Minflok Coloe issejjah it-Tempju bhala "is-" simbolu per eċċellenza li jirrappreżenta l-post fejn jgħammar Alla, u allura s-simbolu li jurina r-rwol ġdid ta' Kristu bhala l-post tal-preżenza ta' Alla fostna l-bnedmin.<sup>4</sup>

Il-mod mela, kif l-Evangelista San Ġwann jittellem fuq it-Tempju f'rabta mal-persuna ta' Ġesù jurina evoluzzjoni teologika fil-ħsieb ta' dan l-Evangelista li minn santwarju tal-ġebel jgħaddi biex jorbot it-Tempju mal-persuna ta' Ġesù, l-Iben ta' Alla. Dan kollu jsib l-għerq storiċi tiegħu fl-istorja ta' Israel, fejn diġà l-membri tal-komunità ta' Qumran, magħrufa bhala l-Esseni, kienu jqisu lilhom infushom bhala bini spiritwali, f'kuntrast mal-bini tat-Tempju ta' Ġerusalem.<sup>5</sup>

It-test ewlieni fl-Evangelju skont San Ġwann li jipprezentatna lil Ġesù f'rabta mat-Tempju, hu dak li fiħ naqraw kif Ġesù keċċa l-bejjiegħa mit-Tempju.<sup>6</sup> M'hemmx qbil bejn l-istudjużi dwar meta setgħet seħhet din il-ġrajja, jekk hux fl-bidunett tal-ministeru

ta' Ġesù bħalma jurina San Ġwann, jew inkella fl-aħħarnett bħalma naqraw fl-Evangelji Sinottici.<sup>7</sup> Aktar minn hekk, l-edizzjoni ta' din il-ġrajja kif insibuha fl-Evangelju skont San Ġwann, tvarja minn kif insibuha rakkuntata fl-Evangelji Sinottici. Dan minhabba li San Ġwann jorbot din il-ġrajja ma' skopijiet teologiċi, hekk kif dan jurina lil Ġesù bhala l-post il-ġdid fejn Alla jiltaq' mal-poplu tiegħu, tema li tkompli tiżviluppa matul l-Evangelju kollu.<sup>8</sup>

Tajjeb qabel xejn iżda, li naraw l-użu tal-lingwaġġ li juża dan l-Evangelista fir-rigward tat-Tempju f'dan l-episodju. Fi Ġw 2:13-22, l-Evangelista jagħmel użu doppju tal-kelma "Tempju" (bil-Grieg: *hierón*)<sup>9</sup> u tliet darbiet tal-kelma "Santwarju" (bil-Grieg: *naos*).<sup>10</sup> Il-motif tat-Tempju jerga' jitfaċċa fid-djalogu bejn Ġesù u l-mara Samaritana,<sup>11</sup> fejn jissemma "il-post" (bil-Grieg: *topos*)<sup>12</sup> b'referenza għat-Tempju li kien jinsab Ġerusalem.

Il-kontestwalizzazzjoni tal-festa tal-Għid li fiha r-Raba' Evangelista jambjenta din il-ġrajja,<sup>13</sup> huwa fi qbil ma' dak li naqraw fl-Evangelji Sinottici meta jipprezentaw din l-istess ġrajja bhala waħda li seħhet qrib il-festa tal-Għid. Għall-Evangelista San Ġwann, bħalma naqraw ukoll f'San Mark u f'San Matthew,<sup>14</sup> din hija l-ewwel darba li Ġesù jidhol fit-

Tempju (bil-Grieg: *hieron*), u naqraw kif huwa “sab” (bil-Grieg: *heuren*)<sup>15</sup> “min qiegħed ibigh barrin, ngħaġ u ħamiem, u min kien bilqiegħda jsarraf il-flus.”<sup>16</sup> Huma tlieta l-annimali li jissemmeu hawnhekk: barrin, ngħaġ u ħamiem, l-istess annimali li kienu jintużaw għas-sagrifiċċi tal-Lhud. B’reazzjoni, Ġesù jagħmel ġest mill-aktar drammatiku meta “għamel sawt (bil-Grieg: *phragellion*) mill-ħbula (bil-Grieg: *schoinion*)”<sup>17</sup> u bih keċċa ’l barra mit-Tempju lill-bejjieġha “bin-ngħaġ u l-barrin tagħhom; xerred il-flus ta’ dawġ li kienu jsarrafu, u qalbilhom l-imwejjed.”<sup>18</sup> Tliet azzjonijiet li jseguw lil xulxin. Imbagħad inkomplu naqraw kif “lill-bejjieġha tal-ħamiem qalilhom: ‘Warrbu dawn minn hawn u dar Missieri tagħmluħiex dar tan-negozju!’”<sup>19</sup> Fi kliem Ġesù nistgħu ninnutaw il-kuntrast bejn “*id-dar*” (bil-Grieg: *oikos*) tal-Missier (bil-Grieg: *tou patros*), u “*id-dar tan-negozju*” (bil-Grieg: *emporion*).” Ġesù jagħmel dan bil-qawwa li kellu bħala “l-Iben” ta’ dan il-Missier. Fil-fatt, hawnhekk għandna l-ewwel użu tal-kelma “Missieri” fuq fomm Ġesù li nsibu f’dan l-Evangelju.<sup>20</sup>

F’differenza għal din l-istess grajja kif insibuha rrakkuntata fl-Evangelji Sinottici, il-kelma ta’ Ġesù fi Ġw 2:16 ma jidherx li qed tagħmel referenza għal

xi test mill-Iskrittura.<sup>21</sup> L-intervent ta’ Ġesù fit-Tempju ma sarx biex hu jafferma xi test mill-Iskrittura li jitkellem fuq it-Tempju, imma pjuttost biex juri li t-Tempju huwa d-dar ta’ Alla, li Ġesù jsejjahlu “Missieri.”

## Il-Heġġa għad-Dar tal-Missier

Huwa fit-tieni parti tar-rakkont, jiġifieri fil-vers 17 li nsiru nafu li d-dixxipli kienu preżenti ma’ Ġesù f’din il-grajja. Hawnhekk naqraw hekk: “Id-dixxipli ftakru f’dak li kien hemm miktub fl-Iskrittura, ‘Il-heġġa għal darek fnietni.’” Il-kelma “ftakru” (bil-Grieg: *emnesthesan*) hija wahda mill-aktar sinifikattiva f’dan l-Evangelju hekk kif din il-kelma għandha konnotazzjoni mal-Paraklitu.<sup>22</sup> Dak li d-dixxipli “ftakru” huwa l-kliem tal-Iskrittura, f’referenza għas-Salm 68:10 li issa jiġi applikat għal Ġesù.<sup>23</sup> Filwaqt li jikkwota minn dan is-Salm, ir-Raba’ Evangelista jbiddel il-forma grammatikali tal-verb “fnietni” (bil-Grieg: *katephagetai*) mill-passat għall-futur.<sup>24</sup> Xi studjużi jzommu li din il-bidla għandna nqisuha f’referenza għall-waqt ta’ meta nkiteb dan is-Salm. F’dan il-każ, l-Evangelista kien qed ifisser li dak li għas-Salmista kienet xi haġa li kellha sseħħ

fil-futur, fil-fatt kienet qed isseħħ issa.<sup>25</sup> Studjużi ohra iżda, jargumentaw li l-użu tal-futur tal-verb “fnietni” jqiegħed dak li Ġesù għamel fit-Tempju f’rabta ma’ xi haġa li kienet għad trid isseħħ, jiġifieri il-mewt ta’ Ġesù fuq is-salib. F’dan il-każ, il-mewt li Ġesù kellu jesperjenza aktar tard tiġi interpretata hawn bħala “heġġa” għad-dar tal-Missier.<sup>26</sup>

## Il-Kontroversja fuq it-Tempju

Dan il-ġest ta’ Ġesù fit-Tempju qajjem ir-reazzjoni tal-“Lhud.”<sup>27</sup> “X’sinjal se turina li inti tista’ tagħmel dan?”<sup>28</sup> Bħala tweġiba għal dan, Ġesù jisfidahom: “Hottu dan it-tempju, u fi tliet ijiem nerga’ nibnih.”<sup>29</sup> F’din it-tweġiba, ninnutaw żewġ movimenti kontra xulxin: “hottu” (bil-Grieg: *lysate*) u “nerg’a nibnih/inqajmu” (bil-Grieg: *egero*).<sup>30</sup> Dan kollu hu muri fi qbil mal-Kristologija ta’ dan l-Evangelju, jiġifieri, il-fatt li Ġesù jafferma li se jkun Huwa stess li jerga’ jqajjem dan it-Tempju, spjegat lilna mill-Evangelista bħala “it-Tempju tal-ġisem tiegħu.”<sup>31</sup> Hekk ukoll naqraw fi Ġw 10:7-18, fejn Ġesù hu s-suġġett tal-azzjonijiet marbuta mal-qawmien tiegħu.<sup>32</sup> Ġesù jiġi muri lilna mill-Evangelista San Ġwann bħala dak li kien qed jaġixxi f’kontinwità mat-tradizzjoni

profetika, li thabbar bidla radikali tal-qima Lhudija u l-qerda tat-Tempju.<sup>33</sup>

‘Il-Lhud’ iżda ma fehmux dan il-kliem ta’ Ġesù,<sup>34</sup> tant illi b’ton sarkastiku wegbuh: “Dan it-Tempju ħa sitta u erbghin sena biex inbena, u int se ttellgħu fi tlitt ijiem?”<sup>35</sup> Ninnutaw hawn l-inklużjoni tal-kelma “Inti” b’mod, illi huma ma kinux lesti li jirrikonoxxu dak li Ġesù kien lest jagħmel.<sup>36</sup> Huwa hawn fejn l-Evangelista jidhol jagħmel parti mir-rakkont billi lill-qarrej jispjegalu: “Iżda hu tkellem fuq it-tempju tal-ġisem tiegħu.”<sup>37</sup> Għar-Raba’ Evangelista, il-Ġisem ta’ Ġesù hu t-Tempju l-ġdid li fih dehret “il-glorja” ta’ Alla, kif naqraw fil-Prologu fejn l-Inkarnazzjoni tal-*Logos* hija deskritta permezz tal-verb “waqqaf l-għarix”/“waqqaf it-tinda” (bil-Grieg: *skenoo*).<sup>38</sup> L-użu ta’ dan il-verb jidwi ix-xbieha tal-post qaddis li l-poplu ta’ Israel waqqfu

fid-deżert, u li fih Alla kien jgħammar fost il-poplu tiegħu.<sup>39</sup>

Nistgħu nghidu għalhekk, li fil-baži ta’ dawn il-kuntatti mat-Testment il-Qadim,<sup>40</sup> ir-Raba’ Evangelista bena xbieha tal-*Logos* bħala l-post (bil-Grieg: *topos*) li fih tgħammar il-glorja (bil-Grieg: *doxa*),<sup>41</sup> li fit-Testment il-Qadim tirreferi għall-manifestazzjoni vizibbli tad-divin, u li ħafna drabi hija marbuta mat-Tempju.<sup>42</sup> B’dan l-isfond nistgħu nifhem kif fil-Prologu, l-Evangelista San Ġwann jiddikjara b’mod mill-aktar solenni li l-*Logos* inkarnat “fostna” huwa is-santwarju l-ġdid li fih dehret “il-glorja” tal-Iben Waħdieni.<sup>43</sup>

Bosta studjużi jgħaqqdu Ġw 1:14 ma’ Ġw 1:45-51, silta li tkompli thejjina għat-tema ta’ Ġesù bħala t-Tempju l-ġdid ta’ Alla. Fid-djalogu bejn Ġesù u Natanjel, Ġesù jiddikjara: “Tassew, tassew ngħidilkom, għad taraw

is-sema miftuħ, u l-anġli ta’ Alla telgħin u niżlin fuq bin il-bniedem.”<sup>44</sup> L-isfond ta’ dan il-kliem jidher li hu l-holma li Ġakobb kellu f’Betel, meta “ra sellum wieqaf fl-art bil-quċcata tiegħu fis-sema; u beda jara l-anġli telgħin u niżlin miegħu.”<sup>45</sup> Hemm diversi tradizzjonijiet rabbinici dwar kif ġie interpretat dan it-test marbut mas-santwarju f’Betel. Xi wħud minn dawn it-tradizzjonijiet jidher li kellhom influwenza fuq ir-Raba’ Evangelista għall-mod kif dan ippreżenta lil-*Logos* Inkarnat bħala l-post il-ġdid li fih jiltaqgħu Alla u l-bniedem: Ġesù huwa tassew Betel – id-dar ta’ Alla.<sup>46</sup>

L-Evangelista San Ġwann jikkonkludi l-episodju b’nota li biha jagħtina l-impressjoni li n-narrattiva li hallielna hija wahda ritrospettiva, jigiġifieri narrattiva li tibda mill-qawmien ta’ Kristu u tħares lura lejn il-ħajja ta’ Ġesù u mhux bil-maqlub.



Mudell tat-Tieni Tempju. Israeli Museum, Gerusalem

Hekk naqraw fil-vers 22: “Meta mbagħad qam mill-imwiet, id-dixxipli tiegħu ftakru f’dak li kien qal, u emmnu fl-Iskrittura u fil-kliehem li kien qal Ġesù.”

## Sostituzzjoni tat-Tempju?

Kif se nevalwaw dan kollu? L-istudjużi ma jaqblux bejniethom. Hemm dawk li jzommu li permezz ta’ dan l-episodju u oħrajn miegħu, ir-Raba’ Evangelista jinqeda b’dan is-simbolu Lhudi, jiġifieri it-Tempju, biex jistieden lill-qarrejja tiegħu halli jabbandunaw dak li kien jimmarka l-identità Lhudija ta’ żmien, inkluż il-bini tat-Tempju.<sup>47</sup> Hemm oħrajn li huma aktar moderati fil-hsieb tagħhom<sup>48</sup> u li jargumentaw kif il-fatt li r-Raba’ Evangelista mexxa dan l-episodju għal bidunet tal-ħajja pubblika ta’ Ġesù u tah interpretazzjoni oħra minn dik li nsibu fis-Sinottiċi jiffirma parti mill-pjan ta’ dan l-Evangelista. B’dan kollu, l-Evangelista jgħaqqad dan l-episodju ma’ dak ta’ qablu, jiġifieri l-episodju tat-tiegħ f’Kana, li flimkien joffru daħla doppja għall-prezentazzjoni tal-Kristologija ta’ dan l-Evangelju fejn Ġesù hu muri lill-qarrej bħala ‘gharus’ u bħala dak li wettaq l-Istituzzjonijiet Lhud. Għalhekk aktar milli jurina dan l-episodju bħala xi attakk polemiku kontra s-sistemi tas-sagrificċji jew

tradizzjonijiet oħra Lhud, “il-hegħa” ta’ Ġesù għad-dar ta’ Missieru hija att qawwi li bih iddefinixxa lilu nnifsu u pprovoka l-udjenza Lhudija tiegħu lejn mod ġdid kif kellhom iquis kategoriji qodma u inadegwati. F’kelma oħra, it-Tempju bħala simbolu tal-preżenza ta’ Alla, mhuwiex qed jiġi mwarrab minn dan l-Evangelista. Minflok l-Evangelista San Ġwann jinterpreta s-simbolu tat-Tempju permezz ta’ Kristologija li tippreżenta l-qawmien ta’ ġisem ta’ Kristu bħala t-Tempju l-ġdid ta’ Alla.

## Referenzi

1 L-identifikazzjoni ta’ Ġesù mat-Tempju, li t-traċċi tagħha diġà nisbuhom fl-Evangelji Sinottiċi, hija elaborata u tirrappreżenta xi haġa ġdida fil-Ktieb tal-Apokalissi, fejn it-Tempju, minbarra li jservi ta’ xbieha biex jiddeskrivi l-post fejn jgħammar Alla (ara Apok 11:19; 14:17; 15:5.6.8; 16:1.17), jikkonserva t-tifsira doppja tal-kumpliment tat-Testament il-Ġdid: ekkleżjali (Apok 3:12; 11:1-4), u teologika-kristologika (Apok 21:22). Dwar dawn it-testi ara, Edmondo F. Lupieri, *A Commentary on the Apocalypse of John* (Grand Rapids/MI: Eerdmans, 1999). Hekk ukoll fl-Ittra lil-Lhud, fil-Kapitlu 9, l-awtur joffri paragun bejn

il-festa tal-*Yom kippur* u s-sagrificċju ta’ Kristu. Ir-rit antik Lhudi kien iservi biex iħabbar il-maħfra tad-dnubiet. Din l-Ittra iżda turina kif il-maħfra tad-dnubiet vera sehhet fi Kristu bħala s-sacerdot tal-patt il-ġdid, li seta’ jidhol fis-santwarju tas-sema permezz tat-‘tinda’ li hi l-ġisem tiegħu stess. Dwar dan ara, Barnabas Lindars, *The Theology of the Letter to the Hebrews*. New Testament Theology (Cambridge: Cambridge University Press, 1991).

2 Ara Giovanni Bissoli, *Il Tempio nella letteratura giudaica e neotestamentaria* (Jerusalem: Franciscan Press, 1994), 117-119; Francesco Piazzolla, *Il Cristo di Giovanni: Titoli di Gesù nel quarto Vangelo* (Bologna: EDB, 2018), 43-65.

3 Ara Mk 11:15-17; Mt 21:12-13; Lk 19:45-46; Ġw 2:13-22.

4 Ara Mary L. Coloe, *God Dwells With Us. Temple Symbolism in the Fourth Gospel* (Collegeville/MN: The Liturgical Press, 2001); J. McCaffrey, *The House with Many Rooms. The Temple Theme of Jn. 14.2-3*. *Analecta Biblica* 114 (Rome: PIB: 1988).

5 Ara 4Q 174 III, 6; 4Q 403, 41. Din l-idea ta’ komunità, bħala tempju ġdid, issi l-espressjoni tagħha wkoll fit-teologija ta’ San Pawl. Ara per eżempju,

1 Kor 3:17; 2 Kor 6:16; Efes 2:19-22.

6 Ara Ġw 2:13-22.

7 C.K. Barrett, *The Gospel according to St John: An Introduction with Commentary and Notes on the Greek Text*, 2nd edn (London: SPCK, 1978), 162-164; Raymond E. Brown, *The Gospel according to John* (New York: Doubleday, 1966), 1:118, huma fost dawk l-istudjużi favur l-istoricità tal-pożizzjoni ta' dan l-episodju kif insibuh fl-Evangelji Sinottici, jiġifieri lejn l-aħħar tal-ħajja ta' Ġesù, hekk kif din il-ġrajja waslet għall-mewt ta' Ġesù.

8 Dwar dan ara l-kummentarju ta' Margaret Barker, *King of the Jews. Temple Theology in John's Gospel* (London: SPCK, 2014). Ara wkoll, Coloe, *God Dwells with Us*.

9 Ara Ġw 2:14.15. L-Evangelista San Ġwann jagħmel 8 referenzi ohra għall-bini tat-Tempju (bil-Grieg: *hierón*) f'siltiet ohra (jekk neskludu Ġw 8:2). It-Tempju f'dan l-Evangelju jissemma bħala l-post li fih Ġesù kien jgħallem (ara Ġw 7:14.28; 8:2.20; 10:23). Interessanti hawn ninnutaw kif meta Ġesù nnifsu wieġeb lill-qassis il-kbir li kien qed jistaqsih dwar it-tagħlim tiegħu, huwa jwieġbu hekk: "Jiena thadditt fil-beraħ, quddiem kulhadd. Għallimt dejjem fis-sinagoga u fit-Tempju

fejn jingabru l-Lhud kollha, u bil-mohbi ma għedt xejn" (Ġw 18:20). It-Tempju huwa wkoll il-post li fih Ġesù kien ikun (ara Ġw 5:14; 8:59; 10:23), tant li fi Ġw 11:55-56 naqraw kif "ħafna" – li kienu fit-Tempju – bdew jistaqsu jekk Ġesù jmurx għall-festa. Kemm il-Kapitlu 5 (ara Ġw 5:1), kif ukoll il-Kapitli 7 sa 8 (ara Ġw 7:14.28; 8:20.59) jambjentaw ruħhom fil-bini tat-Tempju; l-episodju tad-Dedikazzjoni tat-Tempju (ara Ġw 10:22-39) jiżvolgi wkoll fit-Tempju (ara Ġw 10:23).

10 Ara Ġw 2:19.20.21. Din il-kelma tintuża hawn biss fir-Raba' Evangelju b'referenza għall-bini tas-Santwarju tat-Tempju.

11 Ara Ġw 4:20-26.

12 Ara Ġw 4:20.

13 Ir-referenza għall-festa tal-Għid hawnhekk hija wahda importanti hekk kif din isservi biex tinkwadra is-sezzjoni minn Ġw 2:12 sa Ġw 2:23. Flimkien mar-referenza għall-aħħar festa tal-Għid (ara Ġw 13:1; 18:28; 19:14), din ir-referenza għall-festa tal-Għid fi Ġw 2:13 isservi wkoll biex tinkwadra l-ministeru ta' Ġesù kif inhu muri lilna f'dan l-Evangelju. Fuq kollox, ir-Raba' Evangelista jgħaqqad b'mod sistematiku lil Ġerusalem, it-Tempju u l-kuntest ta' festi meta jiġi biex jitkellem fuq il-konfront ta' Ġesù mal-'Lhud.' F'dan is-sens, il-festi tal-'Lhud'

li jissemmew, speċjalment dik tal-Għid, iservu sabieħ l-awtur ta' dan l-Evangelju jipprezentalna l-identità ta' Ġesù f'dawl ġdid.

Dwar dan ara, Mark Matson, "The Temple Incident: An Integral Element in the Fourth Gospel's Narrative," in *Jesus in Johannine Tradition*, eds Robert T. Fortna and Tom Thatcher (Louisville/London: Westminster John Knox, 2001), 150-151; Marida Nicolaci, *Egli diceva loro il Padre. I discorsi con i Giudei a Gerusalemme in Giovanni 5-12* (Roma: Città Nuova, 2007), 29-30; B.D. Johnson, " 'Salvation is from the Jews': Judaism in the Gospel of John," in *New Currents Through John. A Global Perspective*, eds Francisco Lozada JR and Tom Thatcher (Atlanta/GA: Society of Biblical Literature, 2006), 95.

14 Mhux hekk iżda nistgħu nġhidu għall-Evangelju skont San Luqa, fejn fir-rakkonti tat-twelid u tat-tfulija ta' Ġesù, naqraw kif Ġesù kien mehud fit-Tempju mill-ġenituri tiegħu, filwaqt li meta kellu 12-il sena baqa' fit-Tempju jiddiskuti mal-ghorrief (ara Lq 2:41-52).

15 Fl-Evangelju skont San Ġwann, Ġesù hu s-sugġett ta' dan l-istess verb fi 11:17, meta naqraw li Ġesù "sab" li Lazzru kien diġà ilu erbat ijiem fil-qabar.

16 Ġw 2:14.

17 Ġw 2:15. Dan id-dettall

hu nieqes fl-Evangelji Sinottiċi.

18 Ġw 2:15. Ara wkoll, Mt 21:12; Mk 11:15. Lq 19:45 juża l-kelma bil-Grieg: *polountas* – il-bejjiegħa – mingħajr ma jispeċifika l-animali. Id-dettall li qalbilhom l-imwejjed insibuh ukoll f’San Mark u f’San Matthew imma mhux f’San Luqa. F’San Mark u f’San Matthew, naqraw ukoll li Ġesù jaqleb ukoll is-sigġijiet li fuqhom kienu joqogħdu il-bejjiegħa tal-ħamiam.

19 Ġw 2:16.

20 S’issa, il-kelma “Missier” intużat fil-Prologu (ara Ġw 1:14.18). Ġesù jerġa’ jitkellem “mid-dar tal-Missier” fid-diskors tal-aħħar ċena (ara Ġw 14:2), għalkemm b’differenza żgħira lessikali; fi Ġw 2:16 l-Evangelista juża l-kelma bil-Grieg: *oikos*, filwaqt li fi Ġw 14:2 juża l-kelma bil-Grieg: *oikia*.

21 Xi kummentarji iżda jżommu li fi Ġw 2:16 għandna referenza għal Żakk 14:21 - “U ma jkunx hemm aktar neguzjanti dakinhar fit-tempju tal-Mulej tal-eżerċiti.”

22 Ara Ġw 14:26. Dwar dan ara, Maurizio Marcheselli, “Davanti alle Scritture di Israele: Processo esegetico ed ermeneutica credente nel gruppo giovanneo,” in *Ricerche Storiche Bibliche* 22 (2010): 175-195.

23 Jidher li r-Raba’ Evangelista japplika dan is-Salm għal Ġesù mhux biss hawn, imma wkoll fi Ġw 15:25 fejn jikkwota Salm 68:5 (jew forsi Salm 35:19?) u fi Ġw 19:29-30, li aktarx tagħmel referenza għal Salm 68:22.

24 Dwar dan ara l-kummenti ta’ Maarten J.J. Menken, *Old Testament Quotations in the Fourth Gospel. Studies in Textual Form. Contributions to Biblical Exegesis and Theology* 15 (Kampen: Pharos, 1996), 45.

25 Ara per eżempju, Edwin D. Freed, *Old Testament Quotations in the Gospel of John*. Novum Testamentum, Supplements 11 (Leiden: Brill, 1965), 10.

26 Ara Maurizio Marcheselli, “Il motivo del tempio in Gv 2-4. Un sondaggio su un punto sensibile della *ipotetica* teologica sostitutiva del quarto Vangelo,” in *Israele e Chiesa nel Vangelo di Giovanni. Compimento, reinterpretazione, sostituzione?* (Bologna: EDB, 2016), 43-44.

27 Din hija l-ewwel referenza għal-‘Lhud’ li nsibu f’dan l-Evangelju, tema importanti hafna f’dan l-Evangelju li għet studjata minn diversi prospettivi u minn diversi studjużi.

28 Ġw 2:18. Din hija l-istess talba li nsibu fi Ġw 6:30, fejn il-folla tistaqsi lil Ġesù:

“X’sinjal se tagħmel biex aħna narawh u nemmnuk? X’sejjer tagħmel?”

29 Ġw 2:19. Din it-twegiba ta’ Ġesù ma nsibuhix fl-Evangelji Sinottiċi, għalkemm dan l-istess kliem jiġi ippreżentat bħala l-kontenut tal-akkuża kontra Ġesù matul il-proċess reliġjuż kontra tiegħu (ara l-akkużi tax-xhieda foloż f’Mt 26:61; Mk 14:58), kif ukoll waqt li Ġesù kien imsallab fuq is-salib (ara l-akkużi tax-xhieda foloż f’Mt 27:40; Mk 15:29).

30 Il-verb *egeiro* huwa użat f’rabta mal-qawmien ta’ Kristu fir-rakkonti tal-qawmien (ara Mt 28:7; Mk 16:6.14; Lq 24:34; Ġw 21:14), u fil-predikazzjoni tal-appostli (ara per eżempju, Atti 3:15; 4:10; 5:30; 10:40; 13:30.37; Rum 4:24; 6:4-9).

31 Ġw 2:21.

32 Dan l-aspett fil-Kristologija ta’ San Ġwann ivarja hafna mill-formuli l-aktar antiki tat-Testment il-Ġdid fir-rigward tal-qawmien ta’ Ġesù, fejn tintuża l-forma passiva tal-verb biex l-awturi sagri jesprimu l-qawmien ta’ Ġesù bħala azzjoni magħmula minn Alla.

33 Ara Ġer 7:14; 26:6.18 fejn insibu t-tħabbira tat-Tempju waqt l-invażjoni ta’ Nabukadonosor.

34 Bħal f’postijiet oħra fir-Raba’ Evangelju, ninnutaw kif Ġesù jitkellem fuq livell,

filwaqt li dawkl li kienu qed jirkellmu miegħu jifhmu kliemu fuq livell iehor. Hekk jigrì pereżempju ma' Nikodemu meta Ġesù stiednu sabieħ jitlewied mill-ġdid/mill-gholi (ara Ġw 3:5); u mal-mara Samaritana, meta Ġesù weghdha ilma li jaqta l-ghatx (ara Ġw 4:14).

35 Ġw 2:20. Dwar kif inbena dan it-Tempju u kif kien imqassam ara, Pino di Luccio, *La Parola di Dio e il tempo della Salvezza. Il vangelo secondo Giovanni e il suo contesto* (Rome: GBP, 2021), 27-45.

36 Dwar dan ara, X. Léon-Dufour, *Lettura dell'Evangelo secondo Giovanni*, 2nd edn (Cinisello Balsamo: San Paolo, 2007), 238.

37 Ġw 2:21.

38 Ġw 1:14.

39 Ara per eżempju, Num 35:34; Ġoż 22:19. L-użu tal-kelma *skenoo*, teħodna lura wkoll għall-eloġju lill-Għerf kif naqraw f'Sir 23, fejn il-figura personifikata tal-Għerf (bil-Grieg: *Sophia*) hija l-ewwel marbuta mal-ħolqien (ara Sir 24:3-7), sakemm l-Għerf innifsu jiddikjara fuqu stess: "Il-ħallieq ta' kollox tani ordni, u dak li ħalaqni għażel post *għall-gharix* (bil-Grieg: *skene*) tiegħi, u qalli: 'Tella' l-gharix (bil-Grieg: *kataskenoo*) f'Ġakobb, u irt sehme f'Iżrael" (Sir 24:8).

40 Illum ħafna mill-istudjużi tar-Raba' Evangelju jaqblu

li l-isfond ewlieni ta' dan l-Evangelju huwa t-Testment il-Qadim u t-tradizzjonijiet Lhud marbuta miegħu. Din il-pożizzjoni kompliet tissahħah wara l-iskoperta tad-dokumenti ta' Qumran. Dwar dan ara per eżempju l-istudji, f'James H. Charlesworth, *Jesus as Mirrored in John. The Genius in the New Testament* (London/New York: T&T Clark, 2020).

41 Ara Ġw 1:14. Dwar dan kompli agra l-istudju ta' Charles H. Talbert, *Reading John. A Literary and Theological Commentary on the Fourth Gospel and the Johannine Epistles* (Georgia: Smyth & Helwys, 2005), 69-82.

42 Ara per eżempju, Num 16:19; 1 Slat 8:11; 2 Cron 5:14; 7:1-3; Isa 6:1-3. Dwar dan ara l-kumment ta' Santi Grasso, *Il Vangelo di Giovanni: Commento esegetico e teologico* (Roma: Città Nuova, 2008), 56.

43 Ara Ġw 1:14. Ara wkoll il-kummenti ta' Craig S. Keener, *The Gospel of John. A Commentary* (Grand Rapids/MI: Baker Academic, 2003), 1:408-410.

44 Ġw 1:51.

45 Ġen 28:12.

46 Għal studji li jagħmlu referenza għar-rabta bejn Ġesù u l-postijiet qaddisa ara, C.K., Barrett, "Old Testament in the Fourth Gospel," *Journal*

*of Theological Studies* 48, n.191-192 (July 1947): 160; William D. Davies, *The Gospel and the Land: Early Christianity and Jewish Territorial Doctrine* (Berkeley: University of California Press, 1974), 299-300.

47 Ara per eżempju, Raimo Hakola, *Identity Matters. John, the Jews and Jewishness* (Leiden: Brill, 2005). Ara wkoll l-istudji ta' Richard Bauckham, "Jesus' Demonstration in the Temple," in *Law and Religion. Essays on the Place of the Law in Israel and Early Christianity*, ed. Barnabas Lindars (Cambridge: James Clark, 1988), 72-89; Craig A. Evans, "Jesus' Action in the Temple: Cleansing or Portent of Destruction?" in *Catholic Biblical Quarterly* 51 (1989): 237-270.

48 Ara per eżempju, Annalisa Guida, "Tra segno ed evento. L'episodio del tempio nel Vangelo di Giovanni," in *Giovanni e il giudaismo. Luoghi, tempi, protagonisti*. Oi Christianoi 11 (Napoli: Il Pozzo di Giacobbe, 2010), 75-88.

# GRAZZI LIS-SUR TONIO FARRUGIA

*Twanny Chircop OFM – Kummissarju tal-Art Imqaddsa*

Għal dawn l-aħħar ghoxrin sena l-Kummissarjat tal-Art Imqaddsa f'Malta sab kollaboratur fidil fil-persuna tas-Sur Tonio Farrugia. Meta ssemmi lil Tonio Farrugia inti tkun qed titkellem fuq raġel dinamiku u mimli enerġija, li iddedika parti kbira minn ħajtu għall-missjoni tal-Art Imqaddsa. F'dawn l-aħħar xhur, minhabba raġunijiet ta' saħha, Tonio kellu jirtira mix-xogħol tiegħu u jkun rikoverat fil-Porziuncola by Golden Care f'Baħar iċ-Ċagħaq, biex jirċievi kura speċjalizzata.

F'ismi u f'isem il-Provinċja Franġiskana tal-Patrijiet Minuri, nixtieq niringrazzja lil Tonio tal-ħidma tiegħu siekta u bla taqta' matul dawn is-snin. Kull filgħodu Tonio kien jinżel mir-Rabat għall-uffiċċju tal-Kummissarjat fil-kunvent tal-Belt Valletta. Kien joffri nofs ta' nhar xogħol volontarju li kien jikkomprendi l-kura ta' din ir-Rivista Biblika u l-organizzazzjoni tal-pellegrinaġġi lejn l-Art Imqaddsa. Mhux biss dan, għax lil Tonio kont insibu disponibbli għal ħafna ħidma oħra ta' amministrazzjoni u organizzazzjoni. Kienet ħidma li issa qed titkompla minn voluntiera u patrijiet oħrajn, imma li tibqa' apprezzata minhabba d-dedikazzjoni speċjali li Tonio kellu lejn l-impenn tiegħu.

Tonio kien kollaboratur kbir mhux biss tal-Kummissarjat, imma wkoll tal-istess Kustodja

tal-Art Imqaddsa. Hu kien jakkumpanja lill-mibki Patri Ġwann Abela diversi sjuf meta kien imur għall-kampanji ta' skavi arkeoloġiċi fil-Ġordanja, fuq il-Muntanja Nebo, taħt id-direzzjoni tal-mibki arkeologu Franġiskan Patri Michele Piccirillo. Tonio kien strumentali biex jittraduċi diversi pubblikazzjonijiet li jirrigwardaw l-iskavi arkeoloġiċi mit-Taljan għall-Ingliż.

Fl-organizzazzjoni tal-pellegrinaġġi, partikularment fil-mument li fihom kellna bosta gruppi qabel l-inkwiet ta' dawn l-aħħar sentejn, Tonio kien l-id il-leminija tiegħi biex niehdu ħsieb it-teknikalitajiet kollha ta' kull pellegrinaġġ. Kien saħansitra jakkumpanja lill-pellegrini fl-ajruport qabel jitlaq kull grupp biex ikun żgur li kollox jimxi sew. Meta kien ikollna gruppi kbar kien jakkumpanjana personalment u dejjem ikun disponibbli biex jiehu ħsieb li kollox ikun organizzat fil-post. Kien strumentali fl-organizzazzjoni taż-żjarat ta' żewġ Kustodji tal-Art Imqaddsa f'Malta, jiġifieri Patri Pierbattista Pizzaballa u Patri Francesco Patton. Diversi drabi ha' sehem miegħi jew mal-kollaboraturi tiegħi fil-laqgħat annwali tal-Kummissarji tal-Art Imqaddsa tal-grupp tal-Lingwa Taljana, u kien ukoll strumentali meta organizzajna din il-laqgħa f'Malta xi ftit tas-snin ilu.

Fuq kollox Tonio kien strumentali biex din ir-Rivista



setgħet tkompli tiġi pubblikata regolarment. Ix-xogħol tiegħu issa jrid jitqassam bejn diversi persuni u jalla nkunu nistgħu nkomplu nohroġu dan l-istrument hekk utli għat-tagħlim Bibliku u għall-informazzjoni dwar l-Art Imqaddsa.

F'isem ħuti l-patrijiet li jgħinuni fix-xogħol tal-Kummissarjat tal-Art Imqaddsa, f'isem il-benefatturi kollha u l-ħbieb tal-Art Imqaddsa, niringrazzja lil Tonio tal-ħidma tiegħu u tad-dedikazzjoni li wera lejn l-Art Imqaddsa. Nistieden lill-qarrejja kollha u lill-benefatturi biex nitolbu għal Tonio li issa l-Mulej qed jitolbu jerfa' s-salib tal-mard, imma fl-istess ħin mingħajr ma jnaqqas fih il-hegga lejn l-impenn ta' qaddej fidil u għaqli. Il-Mulej biss jista' jħallsu kif jaf hu bħala benefattur ewlieni tal-Kummissarjat tal-Art Imqaddsa f'Malta.



**CHRISTMAS MARKETS  
U R-RAĦAL TA' SAN ENGELBERT KOLLAND  
ĠERMANJA - AWSTRJA**

**13 SAS-17 TA' DIĊEMBRU 2025**



**PELLEGRINAĠĠ U  
TOUR KULTURALI FL-EĠITTU**

**26 TA' JANNAR SAL-4 TA' FRAR 2026**



Għall-bookings u dettalji, ikkuntattja lil: **KUMMISSARJAT TAL-ART IMQADDSA**  
8, Triq Santa Luċija, Valletta VLT 1213 Tel: 21242254 Email: [comaltart2023@gmail.com](mailto:comaltart2023@gmail.com)

Hin tal-Uffiċċju: Mit-Tnejn sal-Ġimgħa mit-8:30 sal-11:30



**Ikteb jew ċempel:**  
Kummissarjat tal-Art Imqaddsa

8, Triq Santa Luċija,  
Valletta VLT 1213, Malta  
Tel: 2124 2254

E-mail: [comalt@ofm.org.mt](mailto:comalt@ofm.org.mt)  
[www.ofm.org.mt](http://www.ofm.org.mt)